
வக்க WAH 


வேத ரக்ஷணம்‌ 


ஏன்‌ ஆயுள்‌ காலத்‌ 
தொழிலாக வேண்டும்‌? 


மந்திர மகிமையில்‌, பட்ட ' மரம்கூடத்‌ துளிர்க்கும்‌ என்ப 
தைத்‌ திருவானைக்காவில்‌ பிரத்தியட்சமாகப்‌ பர்ர்த்தவர்கள்‌ 
இருக்கிறார்கள்‌. ‘giy என்கிற வெண்‌ நாவல்‌ மரம்தான்‌ 
அங்கே ஸ்தல விருட்சம்‌. அதனாலேயே அந்த ஊருக்கு 
ஐம்புகேசுவரம்‌ என்று பெயர்‌ இருக்கிறது. அங்கேயிருந்த ஸ்தல 
விருட்சம்‌ பட்டுப்போய்‌ ஒரே ஒரு பட்டைதான்‌ ஏதோ 
கொஞ்சம்‌ உயிரை வைத்துக்‌ கொண்டிருந்த ஒரு சமயத்தில்‌, 
கானாடுகாத்தான்‌ செட்டியார்கள்‌ திருப்பணி செய்தார்கள்‌. 
அப்போது இந்தப்‌ பட்ட மரத்துக்கு ஏகாதச ருத்ராபிஷேகம்‌ . 
பண்ணினார்கள்‌. மந்திர சக்தியால்‌ அப்பொழுதே அது 
தளிர்த்தது. 


ஓவ்வொரு சப்தத்தால்‌ ஒவ்வொரு விளைவு வெளி உலகில்‌ 
உண்டாகிறது. ஆராய்ச்சியாளர்கள்‌ சிலவிதமான சப்தங்களை 
ஸ்வர ஸ்தானங்களில்‌ அமைத்து ஒரு ஏரிக்குப்‌ பக்கத்தில்‌ 
திரும்பத்‌ திரும்ப வாசித்தபோது, அதிலிருந்து உண்டான 
அதிர்வுகளால்‌ (Vibration) ஜலத்தின்‌: மேலேயே ஒளியானது 
தூள்‌ தூளாகப்‌ பிரகாசித்துக்‌ கொண்டு, அப்புறம்‌ அந்த ஒளித்‌ 
தூள்களெல்லாம்‌ (light particle) ஒழுங்கான ஒரு வடிவத்தில்‌ 
(Specific shape) அமைந்தன. ஒவ்வொரு விதமான ஸ்வர வரிசைக்‌ 

றா௦௦£லிருந்து வேத மந்திர சப்தங்களால்‌ தேவதா ரூபங்களின்‌ 
தரிசனம்‌ கிடைக்க முடியும்‌ என்பதை நம்ப முடிகிறது. 


ஒலியானது ஒளியாக மட்டும்தான்‌ வெளி உலகில்‌ மாறு 
கிறது என்றில்லை. அது வேறு பல விதங்களில்‌ வெளியே 
வியாபித்துப்‌ பலவிதமான விளைவுகளை ஏற்படுத்துகிறது. 
வேத சப்தங்கள்‌ வெளிச்‌ சூழலில்‌ (atmosphere) பரவிக்‌ கொண்‌ 
டிருப்பதாலேயே லோகத்தில்‌ பரம மங்களம்‌ உண்டாகும்‌. 
அப்படிப்பட்ட சக்தி அந்த மந்திரங்களுக்கு இருக்கிறது. சப்தம்‌ 
மட்டுமில்லாமல்‌, அதன்‌ ஸ்வர ஸ்தானத்துக்கும்‌ சக்தி உண்டு. 
ஒரு ஒலியை எப்படிச்‌ சொன்னாலும்‌ .பலன்‌ தந்துவிடாது. சில 
வற்றை உயர்த்த வேண்டும்‌. சிலவற்றைத்‌ தாழ்த்த வேண்டும்‌; 
சிலவற்றைச்‌ சமமாகச்‌ சொல்ல வேண்டும்‌. அப்போதுதான்‌ 
பலன்‌ கிடைக்கும்‌. வேதத்தை இப்படி மூன்றுவித ஸ்வரங்களில்‌ 
சொன்னாலே பலிதமாகும்‌. இவற்றை உதாத்தம்‌, அனுதாத்தம்‌, 
ஸ்வரிதம்‌ என்று சொல்வார்கள்‌. சப்தம்‌ ஸ்வரம்‌ இரண்டுமாகச்‌ 
சேர்ந்து பிரபஞ்ச சக்திகளை நமக்கு அனுகூலமாக்கித்‌ தரு 
கின்றன. 

“சரி, வேதமந்திரங்களின்‌ சக்தியை நம்புகிறோம்‌ ஆனால்‌ 
இதற்கு ஏன்‌ தனி ஜாதி வேண்டும்‌?” என்றால்‌ பல காரணம்‌ 
உண்டு. 


முதலில்‌ வேதத்தை எழுதிப்‌ படிக்கக்‌ கூடாது. காதால்‌ கேட்‌ 
டுக்‌ கேட்டுத்‌ திரும்பத்‌ திரும்ப வாயால்‌ உருப்போட்டுத்தான்‌ 
மனப்பாடம்‌ பண்ண வேண்டும்‌. அப்புறம்‌, இம்மாதிரி தான்‌ 
கற்றுக்‌ கொண்டதை அடுத்த சந்ததிக்கு வாயால்‌ சொல்லித்‌ தர 
வேண்டும்‌. வேறு காரியம்‌, வேறு தொழில்‌ என்று வைத்துக்‌ 
கொண்டால்‌ இது முடியாது. இது அத்தனை காலம்‌, அத்தனை 
பொழுது தேவையாயிருக்கிற பெரிய சமாசாரம்‌. 


வேதம்‌ மட்டுமில்லை! மற்ற சாஸ்திரங்கள்‌, கலைகள்‌ 
எல்லாவற்றையுமே ரக்ஷித்து அந்தந்தக்‌ கலையைத்‌ தொழி 
லாகக்‌ கொண்ட பி ரதியாருக்குப்‌ போதிக்க வேண்‌ 
CC-0. In Public Domain. Digi TA க்‌ Academy PAEA 


` 


பிராம்மணனுக்கான தொழில்‌. சமுதாயத்தின்‌ அறிவை, 
பண்பாட்டை வளர்க்கிற இந்தப்‌ பொறுப்பும்‌ அவனுக்கு இருக்‌ 
கிறது. யுத்த சாஸ்திரமாகிய தனுர்வேதம்‌ உள்பட எல்லர்வற்‌ 
றையும்‌ அவன்‌ கற்று, அந்தந்தத்‌ தொழிலைப்‌ பாரம்பரிய 
மாகப்‌ பெற்றிருப்பவர்களுக்குப்‌ போதிக்க வேண்டும்‌. இப்படி 
சகல தொழில்களும்‌ இவனுக்குத்‌ தெரிந்திருந்தும்கூட இவன்‌ 
அவற்றில்‌ எதையும்‌ தானே செய்து அதனால்‌ ஜீவனோபாயத்‌ 
துக்கு வழி பண்ணிக்‌ கொள்ளக்‌ கூடாது என்பது சாஸ்திரம்‌. 
இவன்‌ அவற்றைப்‌ பிறருக்குத்தான்‌ உபதேசிக்க வேண்டும்‌: 
தானே செய்யக்கூடாது என்று விதி. எத்தனை லாபம்‌ தருகிற 
தொழிலானாலும்‌, செளகரியமான தொழிலானாலும்‌ இவன்‌ 
அவற்றைச்‌ செய்யக்‌ கூடாது! வேத அத்யயனமும்‌ (தான்‌ 
படிப்பது; ஓதுவது) அத்யாபனமும்‌ (பிறருக்குப்‌ படிப்பிப்பது; 
ஓதுவிப்பது) தான்‌ இவனுடைய தொழில்‌. மந்திர ஸித்திக்கு, 
வேண்டிய மகா கடுமையான விதிகளை, விரதங்களை உபவா 
ஸங்களை அனுசரித்துக்‌ கொண்டு இவன்‌ ஜீவனை ரகஷித்துக்‌ 
கொள்கிற அளவுக்கு மட்டுமே ஆஹார விஹாரங்களைச்‌ 
சுருக்கிக்‌ கொண்டு குடிசையில்தான்‌ வாழ வேண்டும்‌ என்று 
சாஸ்திரம்‌ சொல்லியிருக்றெது. இவன்‌ வேறு தொழில்‌ செய்து 
பணம்‌ சம்பாதித்து, இந்திரிய சுகங்களில்‌ விழுந்துவிடக்‌ 
கூடாது. பணம்‌ சம்பாதிக்கிற லட்சியம்‌ இவனுக்கு உதவாது. 
பரம தியாகியாக, லோக க்ஷூமார்த்தமாக, வேத ரக்ஷணம்‌, 
கர்மானுஷ்டானங்கள்‌ செய்துகொண்டே காலம்‌ கழிக்க வேண்‌ 
டும்‌. 

இவன்‌ பட்டினி கிடந்து சாகாமல்‌ மற்றவர்கள்‌ இவனை 
ரக்ஷிக்க வேண்டும்‌; அத்யாவசியமாக உயிர்‌ வாழ்வதற்கு என்ன 
அவசியமோ, அவற்றை இவனுக்குத்‌ தந்து காப்பாற்ற வேண்‌ 
டும்‌. யக்ஞாதிகளுக்கு வேண்டிய திரவியங்கள்‌ இவனுக்குத்‌ தட்‌ 
டில்லாமல்‌ கிடைப்பதற்கு வசதி செய்து தர வேண்டும்‌. மற்ற 
தொழில்களில்‌ சம்பளம்‌ கொடுக்கிறோம்‌. ஒரு பண்டத்தை 
வாங்கினால்‌ அதற்கு விலை கொடுக்கிறோம்‌. அந்தந்தத்‌ 
தொழில்களால்‌, பண்டங்களால்‌, நமக்கு ஒரு செளகரியம்‌ 
கிடைப்பதால்‌ இப்படிச்‌ செய்கிறோம்‌. அதேபோல்‌ சமூகம்‌ 
முழுவதற்கும்‌ மந்திர சப்தங்களாலும்‌ யக்ஞ கர்மானுஷ்டானங்‌ 
களாலும்‌ க்ஷேமம்‌ ஏற்படுத்துறெவர்களுக்குப்‌ பிரதியாக, அவர்‌ 

வேண்டும்‌? இதிலே சாஸ்திரங்கள்‌, “பிராம்மணனுக்கு 
அரண்மனை கட்டிக்‌ கொடு, பவுன்‌ பவுனாக வாரிக்‌ கொடு' 
என்று சொல்லவில்லை. யக்ஞங்களில்‌ இரவிய லோபம்‌ இல்லா 
மலிருக்க அவனுக்கு வேண்டிய செல்வத்தையும்‌ தர வேண்டிய 
தாயிருக்கும்‌. ஆனால்‌ அவனுடைய தனி வாழ்க்கையில்‌ துளிக்‌ 
கூட ஆடம்பரமே இருக்கக்‌ கூடாது! அவன்‌ இந்திரியங்களை 
வாட வாட வைத்து, அதனால்‌ கிடைக்கிற மந்திர ஸித்தியால்‌ 
தரன்‌ லோக க்ஷேமத்தை உண்டுபண்ண வேண்டும்‌. 


நடுநடுவே வேதத்தை எழுதிப்‌ படிக்காமல்‌, கேட்டுத்தான்‌ 
பாடம்‌ பண்ண வேண்டும்‌ என்றேனல்லவா? இதற்குக்‌ காரணம்‌ 
சொல்கிறேன்‌. வேதங்களின்‌ சப்தம்‌ லோகத்தில்‌ இருக்க வேண்‌ 
டியது முக்கியமாதலால்‌ அது எழுத்தில்‌ புஸ்தகமாக இருக்க 
வேண்டியதில்லை. இருக்கக்‌ கூடாது. அது புஸ்தகமாக வந்து 
விட்டதோ, அப்புறம்‌ அதை மனப்பாடம்‌ பண்ணி தினமும்‌ 
ஒதுகிற காரியம்‌ போயே போய்விடும்‌-இதில்‌ கொஞ்சம்கூட 
சந்தேகம்‌ இல்லை. “விஷயம்தான்‌ புஸ்தகத்தில்‌ இருக்கிறதே! 
அவசியமேற்படுகிறபோது அதைப்‌ பார்த்துக்‌ கொண்டால்‌ 
போச்சு. பொழுதைச்‌ செலவழித்து மனப்பாடம்‌ பண்ணுவா 
னேன்‌?” என்கிற அசிரத்தை வந்துவிடும்‌, இதற்குச்‌ சமீபகாலத்‌ 
தில்‌ கிடைத்திருக்றெ ஓர்‌ உதாரணத்தைச்‌ சொல்கிறேன்‌. இப்‌ 
போது 'பஞ்சாங்காரன்‌' (பஞ்சாங்கக்காரன்‌) என்று சிலரைச்‌ 
சொல்கிறோம்‌. “நான்காம்‌ வர்ணத்தவருக்கு அனுஷ்டானங்‌ 
களைப்‌ பண்ணி வைப்பதுதான்‌ இவனுடைய தொழில்‌' என்று 
நடைமுறையைப்‌ பார்த்து நினைக்கிறோம்‌. ஆனால்‌, 
“பஞ்சாங்கக்காரன்‌' என்ற பெயரைப்‌ பார்த்தால்‌, இது “அவனு 
டைய முக்கியமான தொழில்‌ இல்லை என்று தெரிகிறது. 
. பஞ்சாங்கம்‌ கணிக்கிறவன்‌ எவனோ, அவனே உண்மையில்‌ 
பஞ்சாங்கக்காரன்‌. பஞ்சாங்கம்‌ என்றால்‌ என்ன? ஒரு நாளுக்‌ 
குப்‌ பஞ்ச (ஐந்து) அங்கங்கள்‌ இருக்கின்றன. திதி, வாரம்‌, 
நக்ஷத்திரம்‌, யோகம்‌, கரணம்‌ என்று. ஒருநாள்‌ நல்ல நாளா 
இல்லையா, அன்றைக்கு என்னென்ன .காரியம்‌ செய்யலாம்‌, 
செய்யக்‌ கூடாது என்று தீர்மானிப்பதற்கு இந்த ஐந்தும்‌ தெரிந்‌ 
இருக்க வேண்டும்‌. இந்த நாளில்‌ கிரீன்விச்‌ லாபரட்டரியில்‌ 
பெரிய அஸ்ட்ரானமர்கள்‌ உட்கார்ந்து கொண்டு சூரியன்‌, 
சந்திரன்‌, நக்ஷத்திரங்களின்‌ உதய அஸ்தமனங்களைக்‌ கணக்குப்‌ 
போடுகிறார்கள்‌ என்றால்‌, மூன்று நாலு தலைமுறைக்கு முன்‌. 

வரையில்‌ ஒவ்வொரு கிராமத்திலும்‌ இருந்த பஞ்சாங்கக்கார 
னுக்கு இந்தக்‌ கணக்கெல்லாம்‌ அத்துப்படியாகி 
யிருந்தது. கிரகணம்‌ எப்போது பிடிக்கிறது, விடுகிறது என்‌ 
பதை அஸ்ட்ரானமர்களுக்குக்‌ கொஞ்சங்கூடச்‌ சளைக்காமல்‌ 
கணனம்‌ செய்கிற சாமர்த்தியம்‌ இந்தப்‌ பஞ்சாங்கக்காரனுக்கு ' 
இருந்தது. ஜோதிஷ சாஸ்திரத்தின்‌ மூலம்‌ இவன்‌ இந்தக்‌ காரி. 
யத்தைச்‌ செய்தான்‌. இவன்‌ அன்றாடம்‌ ஒரு சிறிய ஓலையில்‌- 
பஞ்சாங்கக்காரனுக்குக்‌ “குட்டைச்‌ சுவடி' என்றே .இன்னொரு 
பேர்‌ இருந்திறாக்கறது- அன்றைய தினத்தின்‌ பஞ்ச அங்கங்களை 
யும்‌ எழுதிக்கொண்டு வீடு வீடாகப்‌ போய்‌ அதைப்‌ படிக்க 
வேண்டும்‌. அதிலிருந்து ஜனங்கள்‌ லெளகிக காரியம்‌, மதானுஷ்‌ 
டானம்‌ இரண்டுக்குமே அவசியமாக இருக்கிற திதி, வாற; 
நக்ஷத்திர, யோக, கரணங்களைத்‌ தெரிந்து கொண்டு பயனடை 
வார்கள்‌. பஞ்ச அங்கங்களைக்‌ கணித்து, வீடு வீடாகச்‌ சொன்ன 
தாலேயே “பஞ்சாங்காரன்‌' என்ற பெயரும்‌ ஏற்பட்டது. 


இப்போது பஞ்சாங்காரர்கள்‌ இந்தப்‌ பெரிய சாஸ்திரத்தை 
அடியோடு மறந்து விட்டிருக்கிறார்கள்‌ என்றால்‌ அதற்குக்‌ 
காரணம்‌ என்ன? அச்சுக்கூடம்‌ (Printing press) வந்தது. 
'பஞ்சாங்கம்‌' என்று ஒரு நாளுக்கு மட்டுமில்லாமல்‌ வருஷம்‌ 
முழுவதற்குமாகச்‌ சேர்த்துப்‌ புஸ்தகமாகவே அச்சுப்போட 


ஆரம்பித்து விட்டார்கள்‌. புஸ்தகத்தில்‌ வந்துவிட்டது என்ற 


வுடன்‌, அதற்கு மூலமான சாஸ்திரத்தை மனப்பாடம்‌ பண்ணி 
அப்பியாசம்‌ செய்ய வேண்டும்‌ என்ற எண்ணமே போய்‌ 
விட்டது. ஆகக்கூடி இன்று பெயரளவில்‌ மட்டும்‌ பஞ்சாங்கக்‌ 
காரர்கள்‌ இருந்து கொண்டு, அவர்கள்‌ தங்களுக்கு இந்தப்‌ 
பெயர்‌ ஏன்‌ உண்டாயிற்று : என்றுகூடத்‌ தெரிந்து கொள்ளாத 
நிலையில்‌ இருக்கிறதைப்‌ பார்க்கிறோம்‌. ஜோதிஷத்தில்‌ ஒரு 
பாகமான பஞ்சாங்கம்‌ என்ற பெரிய புராதன சாஸ்திரமே 
உதாசீனம்‌ செய்யப்பட்டு, மறைந்து போகிற ஸ்திதி ஏற்பட்‌ 
டிருக்கிறது. 


வேதங்களை மட்டும்‌ புஸ்தகத்தில்‌ எழுதி வைத்துக்‌ கற்றுக்‌ 
கொடுக்கலாம்‌ என்று வைத்திருந்தார்களோ, அதற்கும்‌ இதே 
கதிதான்‌ உண்டாகியிருக்கும்‌. வேத சப்தங்கள்‌ லோகத்தில்‌ 
இருந்து கொண்டு, சமஸ்த ஜீவராசிகளுக்கு க்ஷேமத்தைக்‌ 
கொடுப்பதற்கு இடமே இல்லாமல்‌ போயிருக்கும்‌. 

எழுதி வைத்து விட்டால்‌ அசிரத்தை வந்துவிடும்‌ என்று நம்‌ 
முன்னோர்கள்‌ நன்றாகத்‌ தெரிந்து கொண்டிருக்கிறார்கள்‌. 
வேதத்தை எழுதிப்‌ படிப்பவன்‌ (DHS பாட்கன்‌) “அதமன்‌ 
என்று வைத்தார்கள்‌. தமிழிலோ வேதத்துக்கு 'எழுதாக்கிளவி' 
என்றே பெயர்‌. ஸம்ஸ்கிருதத்தில்‌ வேதத்துக்கு “ச்ருதி' என்று 
ஒரு பெயர்‌. 'ச்ருதி' என்றாலும்‌ காதால்‌ கேட்கப்பட வேண்டி 
யது, அதாவது எழுத்தில்‌ படிக்கக்‌ கூடாதது என்றே அர்த்தம்‌. 
வாயால்‌ சொல்லி, காதால்‌ கேட்டு மனப்பாடம்‌ பண்ணுவது 
என்பதால்தான்‌ இது பகுதி நேர (part time) வேலையாயில்‌ 
லாமல்‌ முழு நேர (Whole-time) வேலையாயிற்று. ஒருத்தர்‌ 
பாதம்‌ பாதமாகச்‌ சொல்லிக்‌ கொடுப்பதும்‌, சிஷ்யர்கள்‌ ஒவ்‌ 
வொரு பாதத்தையும்‌ இரண்டு முறை. ஸந்தை சொல்வதுமாக, 
வேத சப்தமானது குழல்‌ முழுதும்‌ நிரம்பப்‌ பரவி வந்தது. 
இப்படி எத்தனையோ ஆயிரம்‌ தலை முறைகள்‌ பெரிய சமுத்‌ 
திரமாக விரிந்து கிடக்கிற: வேத சாகைகளை வாய்மொழி 
யாகவே வாழ வைத்து இந்த நூற்றாண்டு ஆரம்பம்வரை 
கொண்டு வந்துவிட்டார்கள்‌. இந்த லக்ஷம்‌ காலப்‌ பயிரை- 
நமக்கு பகவதாக்ஞையாக வந்த கடமையை-நாம்‌ நாசம்‌ 
செய்து விட்டால்‌ அதைவிடப்‌ பாவம்‌ வேறில்லை! 


வேதம்‌ போய்விட்டால்‌, அதற்கப்புறம்‌ பிராம்மணன்‌ 
என்று தனி ஜாதியிருக்க வேண்டிய அவசியமே இல்லை. இப்‌ 
போது, 'பார்ப்பானே வெளியே Gur என்று சொல்கிற 
. மாதிரி எங்கேயாவது, 'குயவனே வெளியேபோ; ,வண்ணானே 
வெளியே போ” என்கிற வார்த்தைகளைக்‌ கேட்டிருக்கிறோமா? 
மாறாகக்‌ குயவர்களோ வண்ணார்களோ திடீரென்று ஓர்‌ 
ஊரைவிட்டுப்‌ போகிறார்கள்‌ என்றால்‌, மற்றவர்கள்‌ அவர்க 
ளைப்‌ பிடித்து இழுத்துக்‌ கொண்டுவந்தாவது இருத்தி வைத்துக்‌ 
கொள்வார்கள்‌. காரணம்‌ என்ன? குயவனால்‌, வண்ணானால்‌ 
சமூகத்துக்குப்‌ பிரயோஜனம்‌ இருக்கிறது. 


வேத ரக்ஷணத்தைச்‌ செய்துகொண்டு, ஸத்வ குணத்தோடு 
படாடோபமில்லாமல்‌ பிராம்மணன்‌ இருந்து கொண்டிருந்த 
வரையில்‌, மற்றவர்கள்‌ இவனால்‌ சமூகத்துக்குப்‌ பெரிய 
பிரயோஜனம்‌ இருக்கிறது என்று கண்டார்கள்‌. இவனிடம்‌ 
நிறைந்த அன்பும்‌, மரியாதையும்‌, விசுவாசமும்‌ காட்டி வந்தார்‌ 

கள்‌. இன்று உள்ள மாதிரி துர்ப்பிக்ஷமும்‌ வியாதிகளும்‌ இல்லா 
மல்‌ அப்போதெல்லாம்‌ சமூகம்‌ செளக்கியமாகவே இருந்தது 
என்றால்‌, அதற்குக்‌ காரணம்‌ வேத சப்தமும்‌ யக்ஞாதி கர்மங்‌ 
களும்தான்‌ என்பதை மற்ற ஜனங்கள்‌ உணர்ந்திருந்தார்கள்‌. 


இப்படி ஒரு சமூகப்‌ பிரயோஜனம்‌ இவனுடைய கர்மா 
விலிருந்து கிடைத்ததோடு மட்டுமல்லாமல்‌, இன்னொரு 
பெரிய பிரயோஜனம்‌ இவனுடைய வாழ்க்கையின்‌ உதாரணத்‌ 
திலேயே (Personal example) அவர்களுக்கு உண்டாயிற்று. ஆசை! 
களைக்‌ குறைத்து, சாந்தர்களாக, சகல ஜீவராசிகளிடமும்‌ தயை 
யோடு, ஸதா பகவத்‌ ஸ்மரணையோடு, தங்களுக்கு உடனடி 
யாக ஒரு லாபமும்‌ தராமலிருந்தும்‌, கர்மாக்களை ஏகப்பட்ட 
நியமங்களோடு அனுஷ்டிக்கிற தியாக சீலர்களாக, இப்படி ஒரு 
ஜாதி இருக்கிறதைப்‌ பார்த்துப்‌ பார்த்தே மற்றவர்களுக்கு இப்‌ 
படிப்பட்ட பண்புகளிலும்‌, ஆத்ம குணங்களிலும்‌ ஸ்வபாவ 
மாக இருந்த ஈடுபாடு அதிகமாயிற்று. தங்களால்‌ முடிந்த 
அளவில்‌, தங்கள்‌ தொழில்‌ இடம்‌ கொடுக்கிற அளவில்‌, அவர்‌ 
களும்‌ பல நியமங்களை, விரத உபவாஸங்களை மேற்கொண்‌ 
டார்கள்‌. பிராம்மணன்‌ மற்ற ஜாதிக்காரர்களை எழும்பவொட்‌ 
டாமல்‌ அமுக்கி வைத்தான்‌ என்றால்‌ அது முழுத்‌ தப்பு. தன்‌ 
personal example-ஆல்‌ இவன்‌ மற்றவர்களும்‌ தாங்களாகவே 
எழும்பி உயர்வை அடையச்‌ செய்ய வேண்டும்‌ என்பதுதான்‌ 
சாஸ்திரம்‌ இவனுக்கு அமைத்துத்‌ தத்திருக்கிற வாழ்க்கை முறை. 


' வேதத்தை மற்றவர்கள்‌ அத்யயனம்‌ செய்யக்கூடாது .என்று 
i வைத்ததால்‌, அவர்களை இவன்‌ அழுத்தி வைத்து விட்டான்‌ 
| . என்று நினைப்பது சுத்தப்‌ பிசகு. வேத ரக்ஷணம்‌ ஒரு (Life time) 
| ஆயுட்காலத்‌ தொழிலானதைச்‌ சொன்னன்‌. எந்தத்‌ தொழிலை 
்‌ யூமே அந்தப்‌ பரம்பரையில்‌ வந்தவன்‌ மட்டுமே அனுஷ்டிக்க 
வேண்டும்‌. இல்லாவிட்டால்‌, போட்டி -பொறாமை வரும்‌ என்‌ 
பதுதானே விதி!-வேத ரக்ஷணம்‌ ஒரு தொழில்‌ ஆனபின்‌ இதில்‌ 
இன்னொருவரை விட்டால்‌ தொழிலாளப்‌ பங்&ட்டில்‌ குளறு 
படியும்‌ கோளாறுகளும்தானே உண்டாகும்‌? இதனால்‌ சமூகச்‌ 

'உயர்த்திதான்‌. தன்‌ தொழிலைவிட வேத ரக்ஷணம்‌ உயர்ந்தது 
என்று ஏன்‌ இன்னொருவன்‌ நினைத்து இதற்கு வர வேண்டும்‌? 


மற்றவர்கள்‌ வேதத்தை அத்யயனம்தான்‌ செய்யக்‌ கூடாதே 
தவிர, அதிலுள்ள தத்துவங்களைத்‌ தெரிந்து கொள்வதில்‌ ஒரு 
தடையுமில்லை. ஆத்மாபிவிருத்திக்கு வேண்டியது இதுதான்‌. 
லோகக்ஷமத்துக்கு வேண்டிய வேத சப்த ரக்ஷணத்தை ஒரு 
தொழிலாக வைத்துக்‌ கொண்டு சிலர்‌ மட்டுமே இருந்தால்‌ 
போதும்‌. ஆத்மாபிவிருத்திக்கான அதிலுள்ள அபிப்பிராயங்‌ 
களைச்‌ சகலரும்‌ தெரிந்து கொள்ளலாம்‌. அப்பர்‌ ஸ்வாமிகள்‌, 
நம்மாழ்வார்‌ போன்ற பிராம்மணரல்லாதாரின்‌ பாடல்களில்‌ 
வேத வேதாந்தத்‌ தத்துவங்கள்‌ நிறைய இருப்பதைப்‌ பார்க்க 
வில்லையா! 


பிராம்மணர்கள்‌ ஞானம்‌, பக்தி இவற்றை ஏக போக்கியம்‌ 
(monopolise) பண்ணிக்‌ கொண்டு மற்றவர்களை கீழே அமுக்கி 
வைத்திருந்தால்‌ ஒரு அப்பர்‌, ஒரு நம்மாழ்வார்‌ மட்டுமில்லை, 
இன்னும்‌ அறுபத்து மூன்று நாயன்மார்களில்‌ முக்கால்வாசிப்‌ 
பேரும்‌, ஆழ்வார்களில்‌ பலரும்‌ தோன்றியிருக்க முடியுமா? 
பறக்குலத்திலிருந்து, குயவரிலிருந்து, இப்படியே சகல ஜாதி 
யிலிருந்தும்‌ நாயன்மார்கள்‌ தோன்றியிருக்கிறார்கள்‌. தாயு 
மானவர்‌, பட்டினத்தார்‌ மாதிரி ஞானிகளை எங்கே பார்க்க 
முடியும்‌? . ஸமீபத்திலேயே ராமலிங்க ஸ்வாமிகள்‌ இருந்திருக்‌ 
கிறார்கள்‌. பக்தியிலும்‌ ஞானத்திலும்‌ இப்படி பிராம்மணர்‌ 
களும்‌ ஸ்தோத்திரம்‌ செய்கிற மாதிரி மற்ற வர்க்கத்தார்‌ உயர்‌ 
'வாக வந்தது மட்டுமில்லை; சிவாஜி போன்று பெரிய 
சாம்ராஜ்யத்தையே ஸ்தாபித்து. வேத தர்மத்துக்குப்‌ புத்துயிர்‌ 
ஊட்டிய ராஜாதிராஜர்கள்‌ நாலாம்‌ வர்ணத்திலிருந்தே 
தோன்றியிருக்கிறார்கள்‌. எனவே, அமுக்கி வைப்பது, சுரண்டு 
வது (exploitation) என்பதெல்லாம்‌ புதிதாகக்‌ கட்டிவிட்ட கதை 
தான்‌. 


பிசகே இருந்திருக்காது என்று நான்‌ சொல்லவில்லை. 
ஆனால்‌ தப்பிதங்கள்‌ நடப்பது எதிலுமே சகஜம்தான்‌. பொது 
வாகப்‌ பிராம்மணன்‌ சமூகத்துக்கான நல்ல காரியங்களைச்‌ 
Se ape நல்லவனாக வா மற்றவர்களுக்கெல்‌ 


வலையை. — வு ட்‌ 


களாக மற்றவர்கள்‌ எல்லோரும்‌ இவனை மதிப்புடன்‌ வாழ 
வைத்திருக்கிறார்கள்‌. 


அந்தப்‌ பிரயோஜனம்‌ இவனால்‌ இல்லை என்றவுடன்‌ 
“பார்ப்பானே, வெளியேறு' என்கிறார்கள்‌. 


ஒரு நோக்கம்‌ (purpose) இல்லாமல்‌, வெறுமே மற்றவர்களுக் 
குப்‌ போட்டியாக இவனும்‌ பணத்தைத்‌ தேடிப்‌ பறந்து கொண்‌ 
டிருக்கிறான்‌ என்றால்‌, அப்புறம்‌ இவன்‌ பிராம்மணன்‌ என்று 
தனியாக இருக்க வேண்டிய அவசியமே கிடையாது. இப்படி 
“பர்பஸ்‌' இல்லாமல்‌ பிராம்மண ஜாதி இருந்தால்‌, அதை மற்ற 
வார்கள்‌ அழிப்பதற்கு முன்னால்‌ நானே அழித்து விட வேண்‌ 
டும்‌ போலிருக்கிறது. பிரயோஜனம்‌ (utility) இல்லாமல்‌ ஒரு 
வஸ்துவும்‌ இருப்பதற்கு உரிமையில்லை. லோகத்துக்குப்‌ பயன்‌ 
இல்லாவிடில்‌ பிராம்மண ஜாதி வேண்டியதே இல்லைதான்‌. 


இப்போது 'டோல்‌-கேட்‌' என்று பல இடங்களில்‌ சொல்‌ 
கிறார்களே, இங்கே அனேகமாக ‘Gar’ இருப்பதில்லை. பின்‌ 
இந்தப்‌ பெயர்‌ ஏன்‌ வந்தது "என்றால்‌, முன்பெல்லாம்‌ அந்த 
எல்லையைத்‌ தாண்டிப்‌ போகிறபோது சுங்கம்‌ வசூலித்து வந்‌ 
தார்கள்‌. அதற்காகக்‌ ‘Ca’ போட்டு, வசூலிக்க வேண்டியவர்‌ 
களை நிறுத்தி வைத்தார்கள்‌. அப்புறம்‌ இந்தச்‌ 'சுங்க' வசூல்‌ 
நின்றுவிட்டது. அது நின்ற பிற்பாடு ‘Cs’ எதற்கு? ‘Ca’ Ow 
போய்விட்டது. பயன்‌ (purpose) இல்லாமல்‌ எதுவும்‌ இருக்காது; 
இருக்கவும்‌ கூடாது. இப்போது வேதம்‌ இல்லாத பிராம்மணன்‌, 
சுங்கம்‌ இல்லாத டோல்கேட்டாகி விட்டான்‌ என்றால்‌, 
அப்புறம்‌ இவனைத்‌ தூக்கி எறியக்‌ கூடாது என்று எப்படி 
நியாயம்‌ கேட்க முடியும்‌? 


இப்போதிருக்கிற பிராம்மணன்‌, தனக்கு ஏதோ தனி 
மரியாதை எதிர்பார்த்தானானால்‌, இவனைத்‌ துவேஷிக்கத்‌ 
தான்‌ வேண்டும்‌; தூஷிக்கத்தான்‌ வேண்டும்‌. ஆனால்‌, துவேஷ 
மும்‌ தூஷணையும்‌ நியாயமானதாக இருக்க வேண்டும்‌. இவன்‌ 

வேத தர்மமே தப்பு என்று அந்தப்‌ பெரிய மூலதனத்தையே 

தூஷிக்கக்‌ கூடாது. அந்தத்‌ தர்மத்தை பிராம்மணன்‌ மேற்‌ | 
கொண்டு நடத்துவதற்குத்தான்‌, மற்ற்வர்கள்‌ சகாயம்‌ செய்ய 
வேண்டும்‌. லோகம்‌ நன்றாக இருக்க வேண்டுமானால்‌, வேத 
ரக்ஷணம்‌ நடக்கத்தான்‌ வேண்டும்‌; இதையே பாரம்பரியத்‌ 
தொழிலாகக்‌ கொண்டவர்களும்‌ இருக்கத்தான்‌ வேண்டும்‌ 
என்ற மனப்பான்மையை மற்றவர்கள்‌ வளர்த்துக்‌ கொள்ள 
வேண்டும்‌. பிராம்மணன்‌ வேதத்தை விட்டதுபோல்‌ மற்றவர்‌ 
களும்‌ வைதிக மதத்தில்‌ நம்பிக்கையை விட்டுவிட்டால்‌, அப்‌ 
புறம்‌ இவனை அவர்கள்‌ துவேஷிப்பது நியாயமே இல்லை. 
வேதம்‌ வேண்டாம்‌ என்றால்‌ அப்போது இவன்‌ தன்‌ தர்மத்தை 
- குலத்தொழில்‌ விட்டதுதான்‌ சரி என்றாகி விடுகிறது. அந்தத்‌ 
தொழில்‌ போனபின்‌ இவன்‌ .ஜீவனோபாயத்துக்கு வேறு 
தொழில்‌ செய்துதானே ஆக வேண்டும்‌? எனவே, இவன்‌ மற்ற 
வர்களுக்குப்‌ போட்டியாக வந்துதான்‌ ஆகவேண்டும்‌! ஆகை 
யால்‌, “வேத தர்மமும்‌ கூடாது: ஆனால்‌ பிராம்மணன்‌ மற்ற 
தொழிலுக்கு வரவும்‌ கூடாது; இரண்டையும்‌ எதிர்ப்போம்‌” 
என்றால்‌ அது பகுத்தறிவு இல்லை. வேதம்‌ தப்பானது; : 
வேதத்தைவிட வேண்டும்‌ என்று சொன்னால்‌, அதை விட்டு. 
விட்டு வேறு தொழிலுக்கு வருகறவனை வெறுப்பது நியா 
யமே இல்லை. ஒரு நாய்‌ நரிகூட பட்டினி கடந்து பார்க்கக்‌ 
கூடாது என்பதுதான்‌ மனுஷ்ய தர்மம்‌. எல்லா மதங்களும்‌ 
சொல்கிற தர்மம்‌ இது. ஒரு மதமும்‌ வேண்டாம்‌ என்பவர்‌ 
களும்கூட இப்படிப்பட்ட அன்பையும்‌ தியாகத்தையும்‌ சொல்‌ 
லாமலிருக்க மாட்டார்கள்‌. எனவே, ஒருத்தனுக்குப்‌ பாரம்‌ 
பரியத்‌ தொழிலும்‌ கூடாது; அவன்‌ வேறு தொழிலுக்கும்‌ வரக்‌ 
கூடாது, அவன்‌ பட்டினி இடந்து சாக வேண்டும்‌ என்று 
நினைப்பது நியாயமில்லை. 


பிராம்மணனை உண்மையான பிராம்மணனாக வேதத்தை 
ரக்ஷித்துக்‌ கொண்டிருக்கப்‌ பண்ணுவதே மற்றவர்கள்‌ செய்ய 
வேண்டிய பெரிய உபகாரம்‌. முன்பெல்லாம்‌ நானே கேள்விப்‌ : 
பட்டிருக்கிறேன்‌; சில பிராம்மணர்கள்‌, “நானும்‌ நீயும்‌ ஒன்றாகி 
விடலாம்‌” என்று: சொல்லிக்‌ கொண்டு சேரிக்குப்‌ போவார்கள்‌. 
சேரி ஜனங்களோ, “வேண்டாம்‌, வேண்டாம்‌! நீ உன்‌ காரியத்‌ ` 
ஷூடீயோடெய்து கெண்டு, மஅதுதனண்‌ RETRA BANYS, எங்‌ 

களுக்கும்‌ நல்லது. இங்கே வராதே' என்று சொல்லித்‌ தங்கள்‌ 
ஆஸ்தியான பானைகளைப்‌ போட்டு உடைத்து அவர்களை 
வர முடியாதபடி பண்ணுவார்களாம்‌. காரியத்தில்‌ பிரிந்திருந்‌ 
தாலும்‌, சமூகத்தில்‌ கலந்து பழகா : விட்டாலும்‌, மனஸில்‌ 
அன்புடன்‌ அவரவரும்‌ தங்கள்‌ தொழிலைச்‌ செய்து கொண்டு, 
பொதுநலனைப்‌ பேண வேண்டும்‌ என்ற உணர்வு இந்த அள 
வுக்கு அதி சாமானியமான ஜனங்களுக்குக்கூட இருந்திருக்கிறது. 


| இப்போதும்கூடப்‌ பொதுஜனங்கள்‌ எல்லோருக்கும்‌ உள்ளூற 

வைதிக சிரத்தையும்‌ ஆஸ்திக்ய புத்தியும்‌ போகவே இல்லை - 
அது போகவே முடியாது - என்பதுதான்‌ என்‌. அபிப்பிராயம்‌. 
துவேஷப்‌ பிரசாரம்‌ இருக்கிறதே என்றால்‌, அது ஏதோ 
அரசியல்‌ (political) காரணத்துக்காக நடக்கிறது. உள்ளுக்குள்‌ 
பார்த்தால்‌ வேதம்‌, அதன்‌ சடங்குகள்‌, வைதிக ஆசாரங்கள்‌ 
எல்லாவற்றிலும்‌ 'மக்களுக்குப்‌ பயபக்தியும்‌ விசுவாசமும்‌ இருக்‌ 
கவே செய்கின்றன. பிராம்மணன்‌ மட்டும்‌ கொஞ்சம்‌ நேராகி 
விட்டால்‌ போதும்‌, எல்லாத்‌ துவேஷமும்‌ போயே போய்‌ 
விடும்‌. மற்றவர்கள்‌ தன்னை ஆதரிக்க வேண்டும்‌ என்று எதிர்‌ 
பார்க்காமல்‌ இவன்‌ ஸ்வதர்ம உணர்ச்சியுடன்‌ சாகவும்‌ துணிய 
வேண்டும்‌ என்று சொன்னேன்‌. ஆனால்‌ வாஸ்தவத்தில்‌ இவன்‌ 
எதிர்பார்க்கா. விட்டாலும்‌ அப்படிப்பட்ட துர்க்கதிக்கு 
இவனை நம்‌ சமூகம்‌ ஒருநாளும்‌ விடாது என்பதுதான்‌ என்‌ 
நம்பிக்கை. விட்டாலும்‌ பரவாயில்லை என்று இவன்‌ தர்மத்‌ 
தைக்‌ காப்பாற்ற வேண்டும்‌ என்பதே என்‌ கட்சி. மற்றவர்கள்‌ 
எப்படி நினைத்தாலும்‌ சரி, உபசரித்தாலும்‌ சரி கரித்துக்‌ 
கொட்டினாலும்‌ சரி, அவர்கள்‌ நலனுக்காக இவன்‌ வேதத்தைக்‌ 
காப்பாற்றத்தான்‌ வேண்டும்‌! 


இத்தனை நாள்‌ பிராம்மண சமூகத்துக்குச்‌ சொல்கிறேனே 
இது மற்ற சமூகத்தாரையும்‌ உத்தேசித்துத்தான்‌. அவர்களுக்கு 
எடுத்துச்‌ சொல்ல வேண்டிய தர்மங்கள்‌ எத்தனையோ இருக்‌ 
இன்றன. அவர்களும்‌ தெரிந்து கொள்ள ஆசையோடு இருக்‌ 
கிறார்கள்‌. “விளக்கிச்‌ சொன்னால்‌ நம்பிக்கையோடு எடுத்துக்‌ 
கொண்டு நன்றாக அனுஷ்டிப்பார்கள்‌. ஆனால்‌ அவர்களுக்கு. 
உபதேசிப்பதற்கு முன்‌ எனக்கு, நானே அதற்கான யோக்கிய 
co iso, A SRA தற்‌ ரி Rare த 


சமூகம்‌ எனக்கு விசேஷமாகக்‌ கட்டுப்பட்டிருக்கிறது என்று 
பொதுவாக ஒரு அபிப்பிராயம்‌ இருக்கிறது. மடத்தில்‌ வைதிக 
அனுஷ்டானங்கள்‌ நிறைய இருப்பதால்‌ வேதத்துக்காக என்றே 
ஏற்பட்ட ஜாதியிடம்‌ எனக்கு நிறைய பாத்தியதை இருப்பதாக- 
தப்பாகவோ, சரியாகவோ-ஒரு . அபிப்பிராயம்‌ . பொதுவாக 
உண்டாகி யிருக்கிறது. இப்படிப்பட்ட நிலையில்‌ நான்‌ மற்ற 
வர்களுக்கு தர்மோபதேசம்‌ செய்ய ஆரம்பித்தால்‌, அவர்கள்‌ 
அன்போடு, பணிவோடு, சிரத்தையோடு அதை எடுத்துக்‌ 
கொள்வார்கள்‌ என்றே வைத்துக்‌ கொண்டாலும்கூட, இன்‌ 
னொரு கேள்வியும்‌ அவர்களுடைய மனசுக்குள்‌ தோன்றலாம்‌. 
“இவரை ரொம்பவும்‌ ஆ௫ிரயிக்கப்பட்ட பிராம்மணர்கள்‌ ஒரு 
விதத்திலும்‌ இருந்தக்‌ காணோமே! இதே நிலையில்‌: நமக்கு 
உபதேசம்‌ பண்ண வந்துவிட்டாரே!' என்று தோன்றலாம்‌. 
வாஸ்தவத்தில்‌ எனக்கு எல்லாரும்‌ ஒன்றுதான்‌. பார்க்கப்‌ 
போனால்‌, பரம சிரேயஸ்கரமான வேதத்தை விட்டுவிட்ட 
பிராம்மணனிட்ம்தான்‌ எனக்கு அதிருப்தி ஜாஸ்தி. இருந்தா 
லும்‌, லோக அபிப்பிராயப்படி பிராம்மணர்கள்‌ ஏதோ எனக்கு 
விசேஷமாக கட்டுப்பட்டிருப்பதாக ஏற்பட்டிருப்பதால்‌ அவர்‌ 
களிடம்‌, 'வேதரக்ஷணத்தை மறுபடி முழு மூச்சோடு ஆரம்பி 
யுங்கள்‌' என்று ஓயாமல்‌ ஒழியாமல்‌ சொல்லிக்‌ கொண்டிருக்‌ 
கிறேன்‌. இதில்‌ கொஞ்சத்தில்‌ கொஞ்சமாவது பிராம்மணர்‌ 
களான நீங்கள்‌ நடைமுறைக்குக்‌ கொண்டு வந்தால்தான்‌, மற்ற 
வர்களிடம்‌ அவரவருக்கான தர்மங்களைச்‌ சொல்வதற்கு 
எனக்கு வாய்‌ இருக்கும்‌. நல்லவைகளைத்‌ தெரிந்து கொண்டு 
செய்வதற்கு ஆசையாக இருக்கிற மற்ற சமூகத்தார்களுக்கு 
நான்‌ எனக்குத்‌ தெரிந்த தர்மங்களைச்‌ சொல்வதற்கு பிராம்‌ 
மணர்கள்தான்‌ சகாயம்‌ செய்ய வேண்டும்‌ - கூடியமட்டும்‌ 
நான்‌ சொல்கிற வேதரக்ஷணம்‌ - கர்மானுஷ்டானம்‌ இவற்றை 
அனுசரிப்பதால்‌. i 


சகல ஜனங்களும்‌ - ஜீவ ஜந்துக்கள்‌ அத்தனையும்‌ க்ஷேம 

மாக இருக்க வேண்டும்‌. பரஸ்பர சகாயத்துக்காகவே ஜனங்கள்‌ 

அவரவருக்கு ஏற்பட்ட தர்மங்களை உயர்வு தாழ்வு எண்ணமே 

யில்லாமல்‌ பின்பற்ற வேண்டும்‌. எல்லோருக்கும்‌ தனதான்ய 

ஸம்ருத்தி, ஆத்ம க்ஷேமம்‌. இடைப்பதற்காகச்‌ சிலரிடம்‌ வேத 

சப்தம்‌ பஇருந்தேகாக கவண்டும்‌; பதற்ற :ொழில்சன்டுபாரம்‌ 

பரியமாக வருவதில்‌ நன்மையிருப்பதாகவே வைத்துக்‌ கொள்‌ 
வோம்‌. ஆனால்‌ இந்த வேதரக்ஷணம்‌ என்று தனி ஜீவிய காலத்‌ 
தொழில்‌ ஒன்று எதற்காக இருக்க வேண்டும்‌?” என்ற கேள்‌ 
வியை ஆரம்பத்தில்‌ எழுப்பினேன்‌. இப்போது, முடிக்கிற 
போது, மற்ற எந்தத்‌ தொழில்‌ இருந்தாலும்‌ இல்லாவிட்டா 
லும்‌, அவை ஒன்றுக்கொன்று கலந்தாலும்‌ கலக்காவிட்டாலும்‌, 
வேதரக்ஷணம்‌ என்பதுதான்‌ நிச்சயமாக ஒரு தனித்‌ தொழிலாக 
இருக்க வேண்டும்‌ என்று ஏற்பட்டிருக்கறது. 


என்‌ காரியம்‌ 


நான்பாட்டில்‌ எங்கேயாவது கிராமத்தில்‌ ஏகாந்தமாக 
இருந்து கொண்டு, பூஜையைப்‌ பண்ணிக்‌ கொண்டு, தியானம்‌ 
செய்து கொண்டு நிம்மதியாக இருக்கலாம்‌. மடம்‌ நடப்பதற்கு 
இப்போது நீங்கள்‌ பட்டணத்தில்‌ தருகிற மாதிரி இவ்வளவு 
பணம்‌ வேண்டுமென்பதேயில்லை. மடங்களுக்குப்‌ பணபலம்‌, 
ஆள்‌ பலம்‌ எல்லாமே ரொம்பக்‌ குறைச்சலாக இருக்க வேண்‌ 
டும்‌ என்றுதான்‌ என்‌ அபிப்பிராயம்‌. பரிவாரம்‌, சிப்பந்திப்‌ பட்‌ 
டாளங்கள்‌ நிறைய வேண்டியதில்லை. மடத்தில்‌ அதிபதியாக 
இருக்கப்பட்டவரின்‌ யோக்கியதைதான்‌ அதற்குப்‌ பணம்‌, 
பலம்‌ எல்லாம்‌. a 


ஆதலால்‌, நீங்கள்‌ நிறையப்‌ பணம்‌ தருகிறீர்கள்‌ என்பதற்‌ 
காக நான்‌ ஏகாந்தத்தை விட்டு இங்கே டவுன்களுக்கு வர 
வில்லை. என்னிடத்தில்‌ உங்களுக்கு நிரம்ப அன்பு, பக்தி இருக்‌ 
இறது. நீங்கள்‌ கூப்பிட்டு நான்‌ சம்மதித்து வந்திருப்பதில்‌ உங்க 
ளுக்கு ரொம்பவும்‌ சந்தோஷமாயிருக்றெது. ஆனாலும்‌, நான்‌ 
வர வேண்டும்‌ என்று நீங்கள்‌ ஆசைப்பட்டது, அந்த ஆசை 
நிறைவேறியதில்‌ சந்தோஷப்படுவது இரண்டும்‌ உங்கள்‌ 
காரியம்‌. பட்டணங்களுக்கு நான்‌ வந்திருப்பதில்‌ என்‌ காரியம்‌ 
ஒன்று இருக்கிறது. அது என்ன? 

என்னவென்றால்‌, பிராம்மணர்கள்‌ வேதத்தை விடக்கூடாது 
என்று சொல்லி, தொடர்ந்து வேதரக்ஷணத்துக்கு ஏதாவது 
ஏற்பாடு செய்யுமாறு பண்ண வேண்டும்‌ என்றுதான்‌ வந்திருக்‌ 
கிறேன்‌. நம்முடைய மதத்தின்‌ சகல சித்தாந்தங்களுக்கும்‌, 
வாழ்க்கை முறைக்கும்‌ மூலமாக, வேராக இருக்கிற வேதம்‌ 
இந்தத்‌ தலைமுறையோடு நசித்து விடாமலிருப்பதற்கான ஏற்‌ 
பாடுகளை நீங்கள்‌ செய்ய வேண்டும்‌ என்று அழுத்தங்‌ கொடுத்‌ 
துச்‌ சொல்லத்தான்‌ வந்தேன்‌. 


அனாதியான வேத தத்துவம்‌ அதன்‌ மூல ரூபத்திலேயே 
என்றென்றும்‌ பிரகாசித்துக்‌ கொண்டிருக்க வேண்டும்‌. இந்த 
ஜோதியை, தீவர்த்தியை, தூக்கிப்‌ பிடித்துக்‌ கொண்டிருக்கிற 
மசால்ஜி (சேவகன்‌)யாகப்‌ பிராம்மணன்‌ இருக்க வேண்டும்‌. 
இப்போதுள்ள சமஸ்தப்‌ பிரஜைகளுக்கும்‌ எதிர்கால வாரிசு 
களுக்கும்‌ (posterity) இவன்‌ செய்தே தீரவேண்டிய கடமை 
இது. 


மற்றவர்களை அதட்டிக்‌ கொண்டு, 'தனக்கு உயர்த்திக்‌ 
கொண்டாடுவதற்காக ஏற்பட்டதல்ல பிராம்மண்யம்‌. சமூகத்தின்‌ 
மசால்ஜி. (peon) வேத விளக்கைப்‌ பிடித்துக்‌ கொண்டு வழி 
காட்டுவதற்காகத்தான்‌ அது இருக்கிறது. “விளக்கை அணைத்து 
லோகம்‌ முழுவதையும்‌, நம்மோடு மட்டுமில்லாமல்‌ எதிர்காலம்‌ 
முழுவதற்கும்‌ இருட்டாக்கி விடாதீர்கள்‌' என்று பிராம்மண 
சமூகத்தைக்‌ கேட்டுக்‌ கொள்வதற்காகத்தான்‌ நான்‌ நகரங்‌ 
களுக்கு வந்து கொண்டிருக்கிறேன்‌. 


பட்டணங்களில்தான்‌ இப்படி ஆயிரக்கணக்கில்‌ ஜனங்கள்‌ 
வருகிறீர்கள்‌. அதனால்‌, நான்‌ எங்கேயோ உட்கார்ந்துகொண்டு, 
யாரோ ஒரு சிலரிடம்‌ சொல்லி, அவர்கள்‌ மற்றவர்களிடம்‌ 
சொல்லுவது என்று சுற்றி வளைக்காமல்‌, நேராக நானே 
நிறைய ஜனங்களுக்குத்‌ தெரிவித்துவிட முடிகிறது. .இதை 
உத்தேசித்தே, மடத்து ஆசாரங்களுக்குப்‌ பட்டணங்களில்‌ எத்த 
னையே பங்கம்‌ ஏற்பட்டபோதிலும்‌ பட்டணங்களுக்கு வரு 
கிறேன்‌. நான்‌ நினைத்ததை விடவும்‌ ரொம்ப ஜாஸ்தி கூட்ட 
மாக இருக்கிறது... சிரமப்படுகிறேன்‌;. ' உங்களையும்‌ சிரமப்‌ 
படுத்நுஇ௫றுன்௦௦ளா. Digtized by Muthulakshmi Research Academy 

நீங்கள்‌ எத்தனையோ செலவழித்து பேட்டைக்குப்‌ பேட்டை 
பெரிதாகக்‌ கொட்டகை, பந்தல்‌ போட்டு என்‌ பேச்சுக்‌ கச்சேரி 
யைத்‌ கேட்க வேண்டும்‌ என்றே எத்தனையோ கஷ்டங்களுக்கு 
நடுவே வருகிறீர்கள்‌. உங்கள்‌ தப்பைச்‌ சொல்லி மனஸைக்‌ 
கஷ்டப்படுத்தாமல்‌ . கச்சேரி செய்துவிட்டுப்‌ போய்விடலாம்‌ 
என்றால்‌ அதற்கு மனஸு இடம்‌ தர மாட்டேன்‌ என்றது. 


| உங்கள்‌ பணத்தை எல்லாம்‌ வாங்கிக்‌ கொண்டு, உங்களுக்கும்‌ 


. ஊருக்கும்‌ உலகத்துக்கும்‌ எது நல்லது என்று எனக்குத்‌ தோன்று 
கிறதோ அதைச்‌ சொல்லாமல்‌ போய்விட்டால்‌ பிரயோஜனமே 
இல்லை என்று படுகிறது. அதனால்தான்‌ “வேதத்தை ரக்ஷியுங்‌ 
கள்‌. பிராசீன தர்மங்களை அனுஷ்டியுங்கள்‌' என்று திரும்பத்‌ 


' - இரும்பச்‌ சொல்கிறேன்‌. உங்களை அப்படிச்‌ செய்யும்படிப்‌ 


பண்ணுகிற சத்தி எனக்கு இருக்கிறதோ இல்லையோ? “செய்யுங்‌ 
கள்‌, செய்யுங்கள்‌ என்று உங்கள்‌ காதில்‌ போடவாவது என்‌ 
னால்‌ முடிகிற மட்டும்‌, இப்படிக்‌ காதில்‌ போட்டுக்‌ கொண்‌ 
டிருக்கலாமே என்றுதான்‌ வந்திருக்கிறேன்‌. 


எனக்குக்‌ கனகாபிஷேகம்‌, பீடாரோஹ்ண உத்ஸவம்‌ எல்‌ 
லாம்‌ ரொம்பவும்‌ விமரிசையாகப்‌ பண்ணுகிறார்கள்‌. மிகுந்த 
அன்பினால்‌ பண்ணிப்‌ பார்க்கிறார்கள்‌. இதற்காகக்‌ கமிட்டி 
போடுிறார்கள்‌.. வசூலிக்கிறார்கள்‌. ராப்பகல்‌ உழைக்கிறார்‌ 
கள்‌. ஆனால்‌ இந்தக்‌ கனகாபிஷேகம்‌ மடத்துக்கு இனிமேல்‌ 
வருகிற ஆசார்யர்களுக்கு சாசுவதமாக நடப்பது எப்படி? 
வேதம்‌ இல்லாவிட்டால்‌ மடம்‌ எதற்கு? மடாதிபதி எதற்கு? 
அகவே இப்போது என்‌ கனகாபிஷேகத்துக்கும்‌, பீடாரோஹ 
ணத்துக்கும்‌ காட்டுகிற உற்சாகத்தை வேத ரக்ஷணத்தில்‌ காட்டி, 
'அத்ற்காகக்‌ கமிட்டி, இட்டம்‌,; வசூல்‌ எல்லாம்‌ செய்யுங்கள்‌ 
என்கிறேன்‌. š 


வேத ரக்ஷணத்தை அடுத்த சந்ததிக்கு ஜீவிய கர்மமாக,. 
ஆயுட்காலப்‌ பணியாக வைக்க முடியாவிட்டால்கூடப்‌ போகி 
றது எட்டு வயசிலிருந்து ஆரம்பித்து அப்புறம்‌ பத்து வருஷங்க 
ளுக்குத்‌ தினம்‌ ஒருமணி. இளம்பிள்ளைகளுக்கு வேத மந்திரங்க 


ளிலும்‌ பிரயோகங்களிலும்‌ வகுப்பு நடத்தப்‌ பேட்டைக்குப்‌ 


சிரமம்‌ இல்லாமல்‌ எந்தக்‌ காரியமும்‌ இல்லை. நாமாக ஒரு 
காரியத்தை இழுத்துப்‌ போட்டுக்‌ கொண்டால்‌ அதற்காக 
எத்தனை கஷ்டத்தைப்‌ பொருட்படுத்தாமல்‌ சகித்துக்‌ கொள்கி 
றோம்‌? ஏதோ ஒரு கண்டத்தில்‌ உள்ள ஏதோ யூனிவர்ஸிடியில்‌ 
ஏதோ ஒரு படிப்பு படித்தால்‌ பெரிய உத்தியோகம்‌, பணம்‌ 
கிடைக்கிறது என்கிறபோது, உடனே 'ஸிலபஸ்‌' வரவழைத்து 
விடுகிறோம்‌ - அங்கே போய்‌ பரீட்சை எழுத ஏற்பாடெல்‌ 
லாம்‌ செய்கிறோம்‌. நமக்கென்றே ஏற்பட்ட தர்மத்தைக்‌ 
கஷ்டம்‌ இருக்கிறது என்று விட்டுவிடலாமா; கஷ்டம்‌ இருந்தும்‌ 
செய்தால்தான்‌ ஜாஸ்தி பலன்‌. ஜாஸ்தி பெருமை! 


இப்படி உங்களைக்‌ கஷ்டப்படுத்தத்தான்‌ வந்திருக்கிறேன்‌. 
நான்‌ சொன்ன பிரகாரம்‌ செய்வதாக நீங்கள்‌ சொல்லி, அதற்‌ 
கான ஏற்பாடுகளை முடித்து வருகிறவரையில்‌, இங்கேயே 
உட்கார்ந்து கஷ்டப்படுத்திக்‌ கொண்டிருந்தால்‌ என்ன என்று 
கூட நினைக்கிறேன்‌. எங்கேயாவது உட்கார்ந்து கொண்டு 
யாரையாவது உபத்திரவப்படுத்தத்தானே வேண்டும்‌? இங்கே 
தான்‌ உட்கார்ந்து உபத்திரவம்‌ பண்ணுவோமே என்று 
தோன்றுகிறது. 


பட்டணங்களில்‌ பஜனை, கோயில்‌ திருப்பணி, புராணப்‌ 
பிரவசனங்கள்‌ எல்லாம்‌ ரொம்பவும்‌ விருத்தியாகியிருப்பதைப்‌ 
பார்க்கச்‌ சந்தோஷமாகத்தான்‌ ` இருக்கிறது. ஆனாலும்‌ 
இவற்றுக்கெல்லாம்‌ வேர்‌ - மூலமான வேதம்‌ - மட்திப்போக 
விட்டால்‌, இவை அப்புறம்‌ எத்தனை நாளைக்கு ஜீவிக்க 
முடியும்‌? வேதத்தை அப்பனிடமிருந்து பெற்றுப்‌ பிள்ளைக்குத்‌ 
தர வேண்டும்‌ என்கிற பெரிய தர்மந்தான்‌ அஸ்திவாரம்‌. அதை 
மறந்ததாலேயே இப்படி மதம்‌ ஆட்டம்‌ கண்டிருக்கறெது. 
பிராம்மணன்‌ வேதத்தை விட்டதால்தான்‌ இன்றைக்கு லோகத்‌ 
தில்‌ உள்ள அத்தனைக்‌ கோளாறுகளும்‌, கஷ்டங்களும்‌, விபரீ 
தங்களும்‌ ஏற்பட்டிருக்கின்றன. 

ஜாதி அழிவதைப்பற்றி எனக்குக்‌ கவலையில்லை. லோக 
க்ஷேமம்‌ போகிறதே என்றுதான்‌ கவலைப்படுகிறேன்‌. வேத 
சவால்‌ விதம 

(லோக க்ஷேமம்‌: என்று சொன்னது வேத சப்தத்தாலும்‌, 
யக்ஞாதி கர்மாக்களாலும்‌ ஏற்படுகிற நன்மையை மட்டுமல்ல. 
வேதாந்தத்தைப்‌ பார்த்தால்தான்‌ சகல தேசங்களில்‌ உள்ளவர்‌ 
களுக்குமே பொதுப்படையான மகோன்னதத்‌ தத்வங்கள்‌ 
திடைக்கின்றன. இந்தத்‌ தத்வங்களால்‌ எல்லா தேசத்தாரும்‌ 
ஆத்மாபி விருத்தி அடைறொர்கள்‌. வேதாந்தத்தைப்‌ பார்க்க 


வேண்டும்‌ என்று இதர தேசத்தவர்களுக்கு எப்படி நாட்டம்‌ 


வந்தது? அவர்கள்‌ இங்கே வந்தபோது வேத ரக்ஷ்ண்மே 
ஜீவியப்‌ பணி என்று ஒரு கூட்டம்‌ இருந்ததால்தான்‌. 
“இதென்ன, இப்படி ஆயுள்‌ முழுவதையும்‌ அர்ப்பணிக்கும்‌ 
படியான புஸ்தகம்‌!” என்று அவர்களுக்கு ஒரு ஆர்வம்‌ 
பிறந்தது. அதை ஆராய்ச்சி செய்தார்கள்‌. பல விஷயங்களைத்‌ 
தெரிந்து கொண்டார்கள்‌. குறிப்பாக உலகம்‌ முழுவதிலும்‌ 
உள்ள பண்பாடுகளில்‌ (Culture) இருக்கிற ஒற்றுமைகளை இந்த 
ஆராய்ச்சியால்‌ தெரிந்துகொண்டார்கள்‌. லோகத்துக்கெல்லாம்‌ 
உபயோகம்‌ என்பது மட்டுமில்லாமல்‌, லோகம்‌ முழுக்கவே 
வேத கல்ச்சர்தான்‌ ஆதியில்‌ இருந்தது என்பது என்‌ அபிப்‌ 
பிராயம்‌. நன்றாக ஆராய்ந்து பார்த்தால்‌ மற்றவர்களும்‌ இந்த 
அபிப்பிராயத்துக்கு வரலாம்‌. எல்லாருக்கும்‌ பொதுவாக ஒன்று 
இருப்பதாக அறிவதிலேயே சர்வதேச செளஜன்யம்‌, ஸர்வமத 
சமரஸ பாவனை எல்லாம்‌ வந்துவிடுகிறது. அது தவிர, இதன்‌ 
தத்வங்களால்‌ எந்த மதஸ்தரும்‌ தங்களை உயர்த்திக்‌ கொள்ள 
வும்‌ முடிறெது. வேதத்துக்காக என்றே சகலத்தையும்‌ தியாகம்‌ 
செய்கிற ஒரு கூட்டம்‌ நம்‌ தேசத்தில்‌ இல்லா விட்டால்‌, 
மற்றவர்களுக்கு அதில்‌ எப்படிப்‌ பிடிப்பு ஏற்படும்‌? உதவாத 
விஷயம்‌ என்று நாமே ஒன்றை விட்டுவிட்டால்‌, மற்றவர்‌ 
களுக்கு அதன்‌ தாத்பரியங்களை அறிவதில்‌ எப்படி ஈடுபாடு 
உண்டாகும்‌? அதாவது, நம்‌ அசிரத்தையால்‌ வேதத்திலிருந்து 
பிறர்‌ பெறக்‌ கூடிய பிரயோஜனத்தை அவர்களும்‌ பெற முடி 
யாமல்‌ தடுத்தவர்களாகிறோம்‌. நம்‌ தேசத்தின்‌ சகல ஜாதி 
யாரை உத்தேசித்து மட்டுமின்றி, எல்லாத்‌ தேச மக்களையும்‌ 
உத்தேசித்து வேத பரம்பரையைத்‌ தொடர்ந்து இருக்கப்‌ 
பண்ண வேண்டியது, இப்போதைய தலைமுறையின்‌ பெரிய 


பொறுப்பு! இதைச்‌ செய்யாமல்‌ எனக்குக்‌ கனகாபிஷேகம்‌ 


செய்து பிரயோஜனம்‌ இல்லை. 
-0. In Public Domain. eek by Muthulakshmi Resear ACC RY - 
பின்‌ ஏன்‌, கனகா ஷேகத்துக்கு ஒப்புக்‌ பம்‌ - 

æ 

என்றால்‌, அப்படி ஒப்புக்‌ கொண்டால்தான்‌ இப்படி உத்ஸவக்‌ 
கூட்டமாக நீங்கள்‌ கூடுகிறீர்கள்‌. நான்‌ சொல்ல வேண்டியதைக்‌ 
கேட்பதற்கு நிறைய ஆள்‌ கிடைக்கிறீர்கள்‌. கூட்டம்‌ சேர்த்து 
என்‌ : காரியத்தை நடத்திக்‌ கொள்வதற்காகத்தான்‌ உங்கள்‌ 
ஆசையைப்‌ பூர்த்தி பண்ணினேன்‌. 


இப்போதிருக்கிற துவேஷம்‌, மனக்கசப்பு, கோபதாபங்கள்‌ 
போக வேண்டுமானால்‌, வேத ரக்ஷணம்‌ என்றெ கடமையைப்‌ 
பெற்றவர்கள்‌ அதைச்‌ செய்து, ஸாதுக்களாக, சாந்தர்களாக 
வாழ்ந்து காட்ட வேண்டும்‌. இதன்‌ பலன்‌ மற்றவர்களுக்கு 
உடனே புரியாமல்‌ போகலாம்‌. ஹர்த்தால்‌ வந்து கடைகளை 
மூடினால்‌ உடனே சிரமம்‌ தெரிகிற மாதிரி, வேத ரக்ஷணம்‌ 
நிற்பதனால்‌ ஏற்படும்‌ சிரமம்‌ சமூகத்துக்குத்‌ தெரியாமல்‌ 
போகலாம்‌. ஆனால்‌ உண்மையில்‌ இது நின்று போவதால்‌ 
ஏற்படுகிற நஷ்டமே பெரிசு. இது நாளாவட்டத்தில்‌ புரிந்து 
விடும்‌. வேத ரக்ஷணத்துக்காக என்றே சிலர்‌ ஆயுசை அர்ப்‌ 
பணித்து வாழ்வதில்‌ பெரிய சமூகப்‌ பிரயோஜனம்‌ இருக்கிறது 
என்று எல்லோரும்‌ காலப்போக்கில்‌ உணர்வார்கள்‌. கடமை 
யில்‌ பின்வாங்காமீலே நின்றால்‌, ஒரு நாள்‌ இப்போது 
எத்தனைக்‌ கெத்தனை துவேஷம்‌ இருக்கிறதோ, அத்தனைக்கத்‌ 
தனைப்‌ பிரீதி உண்டாகத்தான்‌ செய்யும்‌. 


ஆதியில்‌ மனு இருந்ததே தமிழ்நாட்டில்தான்‌! இங்கேதான்‌ 
வேத வித்யை, ஞானம்‌, பக்தி எல்லாமே ரொம்பச்‌ செழிப்பாக 
இருந்திருக்கிறது. த்ரவிடேஷு பூரிச: என்பார்கள்‌. தமிழ்‌ 
நாட்டில்‌ தாயுமானவர்‌, பட்டினத்தார்‌ போன்றவர்தான்‌ 
என்றில்லை; மதாந்தரங்களை (அன்னிய மதங்களை)ச்‌ சேர்ந்த 
வேத நாயகம்பிள்ளை, மஸ்தான்‌ சாகிப்‌ போன்றவர்கள்‌ கூட 
தமிழ்நாட்டு மண்ணின்‌ விசேஷத்தால்‌ பரம வேதாந்திகளாக 
இருந்திருக்கிறார்கள்‌. வேத தர்மத்துக்கு ஆதி வீடே இதுதான்‌. 
அந்தத்திலும்‌ கலி முடிவில்‌ வேத ரக்ஷ்ணத்துக்காக அவதரிக்கப்‌ 
போகிற கல்கி திராவிட தேசத்தில்‌ திருநெல்வேலிச்‌ சீமையில்‌ 
தோன்றப்‌ போகிறார்‌ என்றுதான்‌ சொல்லியிருக்கிறது. அங்கே 
தான்‌ வேத தர்மத்தில்‌ தவறாத பிராம்மணர்‌ இருக்கப்‌ 

பப்டிப்பட்ட 


தேசத்தில்‌ வைதிகத்துக்கு விரோதமே இருக்கக்‌ கூடாது. இதைச்‌ 
செய்வதற்கு விசை பிராம்மணர்களிடமேதான்‌ இருக்கிறது 
என்று சொல்லத்தான்‌ பட்டணத்துக்கு வந்திருக்கிறேன்‌. 


மனுஷ்யனைத்‌ தன்‌ நிஜமான நிலைக்கு உயர்த்த எத்தனை 
கட்டுப்பாடுகள்‌ வேண்டுமோ, அத்தனையையும்‌ சொன்னது 
நம்‌ மதம்தான்‌! தனி மனிதனுக்குப்‌ பலவிதக்‌ கட்டுப்பாடுகள்‌; 
சமூகத்‌ துக்கும்‌ பலவிதக்‌ கட்டுப்பாடுகள்‌. கட்டுப்பாடு என்றால்‌ 
கரை போடுவது என்று அர்த்தம்‌. கரையில்லாமல்‌ ஒரு ஏரி 
இருக்க முடியுமோ! கட்டுப்படுத்தக்‌ கூடாது என்று அப்படியே 
கரையை உடைத்து விட்டால்‌ ஜலம்‌ முழுதும்‌ பாழாகி ஊரும்‌ 
பாழாக வேண்டியதுதான்‌. ரொம்பவும்‌ விசித்திரமாக 
இருப்பது என்னவென்றால்‌, மிக அமைதியான கட்டுப்பாடுகள்‌ 
உள்ள நம்‌ மதத்தில்தான்‌ இப்போது அடியோடு ஒரு கட்டுப்‌ 
பாடும்‌ இல்லாமல்‌ ஆகி விட்டிருக்கிறது! 


இதில்‌ சமூகத்துக்கு வழிகாட்டியாக இருக்க வேண்டிய 
பிராம்ம்ணர்களைக்‌ கொஞ்சம்‌ கொஞ்சம்‌ கட்டிப்‌ போடலாம்‌ 
என்றுதான்‌ ஊர்‌ ஊராகச்‌ சுற்றி, ஓயாமல்‌ உபந்நியாசம்‌ 
பண்ணுகிறேன்‌. பிராம்மணர்கள்‌ அப்படி நினைக்கிறார்களோ 
இல்லையோ, நான்தான்‌ அப்படி நினைக்கிறேனோ 
இல்லையோ - அவர்கள்‌ எனக்கு மற்றவர்களைவிடக்‌ கட்டுப்‌ 
பட்டு நடக்க வேண்டியவர்கள்‌ என்று பொதுவில்‌ பரவலாக 
அபிப்பிராயம்‌ இருக்றெது. எனவே முதலில்‌ இவர்களை இவர்‌ 
களுடைய தர்மத்தில்‌ கொஞ்சம்‌ கட்டுப்பட்டிருக்கச்‌ 
செய்தாலே, அப்புறம்‌ மற்ற ஜனங்கள்‌ எல்லாருக்கும்‌ அவரவர்‌ 
களுக்குச்‌ சொல்ல வேண்டியதை நான்‌ உபதேசிப்பதற்கு 
எனக்கு ஒரு சக்தி உண்டாகும்‌. ஆகவே என்‌ வார்த்தைக்குப்‌ 
பிராம்மணர்கள்‌ கொஞ்சம்‌ கொஞ்சம்‌ கட்டுப்பட்டு, இதர 
சமூகத்துக்கெல்லாம்‌ நான்‌ செய்யக்‌ கூடியதைச்‌ செய்வதற்கு 
சகாயம்‌ பண்ணவேண்டும்‌. 


சுருக்கமாக என்ன செய்யச்‌ சொல்கிறேன்‌? ஆசார்யாள்‌ 
சரீரத்தை விடுவதற்கு முன்‌ சாரமாக உபதேசம்‌ செய்த ஐந்து 
சுலோகங்களில்‌, எடுத்த எடுப்பில்‌ என்ன சொன்னாரோ 
அதையேதான்‌ சொல்கிறேன்‌; வேதோ தித்யம்‌ அதீயதாம்‌. 


இதையே, மொழிபெயர்த்த மாதிரி அவ்வையாரும்‌ 

உபதேசத்தை ஆரம்பிக்கும்போதே ஓதாமல்‌ ஒருநாளும்‌ இருக்க 
வேண்டாம்‌ என்கிறாள்‌. “தினமும்‌ வேதத்தை அத்யயனம்‌ 
பண்ண வேண்டும்‌' என்று ஆசாரியாள்‌, “பாஸிடி'வ்வில்‌ 
சொன்னதையே அவ்வை “நெகடிவ்‌” - ஆக 'ஒரு தினம்கூட 
அத்யயனம்‌ பண்ணாமல்‌ இருக்க வேண்டாம்‌' என்றாள்‌. 
'ஓதுதல்‌' என்று வெறுமே சொன்னாலே “வேதம்‌ ஓதுதல்‌” 
அதாவது “அத்யயனம்‌ என்றுதான்‌ அர்த்தம்‌. எழுதாமல்‌ 
படிக்காமல்‌ வாயாலேயே ஓதவேண்டியது வேதம்‌ என்பதால்‌ 
இப்படிப்‌ பெயர்‌ வந்தது. வேதத்துக்கு 'ஓத்து' என்றே பெயர்‌. 
திருக்குறளிலும்‌ ,இப்படி வருகிறது. வேதங்கள்‌ ஈசுவரனைப்‌ 
பூஜை செய்த வேதபுரி என்கிற ஸ்தலத்துக்குத்‌ 'திருவொத்தூர்‌ 
- “திரு ஓத்து ஊர்‌' என்றே பெயர்‌ இருக்கிறது. பிரம்ம சிருஷ்டி. 
யிலிருந்து நம்‌ வரைக்கும்‌ வந்துள்ள இந்த ஓதும்‌ பணி சாசுவத 
மாக நடக்கவேண்டும்‌ என்று உங்கள்‌ எல்லோருடைய காதிலும்‌ 
போடத்தான்‌, இப்படிப்‌ பட்டணம்‌ பட்டணமாகத்‌ திரிந்து 
கொண்டு, உங்களுக்கெல்லாம்‌ செலவு வைத்து, சிரமங்களைத்‌ 
தந்து கொண்டிருக்கிறேன்‌. 


இத்தனை ஆயிரம்‌ பேர்‌ கூடுறெ இடத்தில்‌ சொன்னால்‌ ஒரு 
பத்து இருபது மனசுக்குள்ளாவது அது இறங்கிக்‌ காரியத்தில்‌ 
பலிக்காதா என்று எனக்கு ஆசை. 


பட்டண வாழ்க்கைக்கு வந்த பின்தான்‌ தன்‌ விருத்தமாக 
(முரணாக)ப்‌ போக வேண்டிய நிர்ப்பந்தம்‌ வந்தது. இங்கே 
தான்‌ நவநாகரிகத்தின்‌ ஆட்டம்‌ அதிகம்‌. ஆகையால்‌ இனிமேல்‌ 
பட்டணங்களுக்குப்‌ போவதில்லை என்று நடுவாந்தரத்தில்‌ 
நான்‌ ஒரு தீர்மானம்‌ பண்ணிக்‌ கொண்டு ிரொமங்களிலேயே 
இருந்து வந்தேன்‌. ஆனால்‌ பட்டணத்துக்காரர்கள்‌ ‘og 
வேண்டும்‌, வரவேண்டும்‌ என்று ரொம்பவும்‌ பிரீதியோடு 
வற்புறுத்தினார்கள்‌. அப்போது அவர்களிடம்‌, நம்முடைய 
பழைய வழிக்கு நீங்கள்‌ கொஞ்சமாவது திரும்பினால்தான்‌ 
வருவேன்‌. உடனே, அத்யயனத்துக்குத்‌ திரும்பா விட்டாலும்‌ 
பரவாயில்லை. அதற்காக ஏற்பட்ட வெளி அடையாளங்களை 
யாவது வைத்துக்‌ கொள்ளுங்கள்‌. வேதத்தைத்‌ தூக்கிப்‌ பிடிக்க ' 
வேண்டிய இவட்டிக்காரன்‌ என்றால்‌ அதற்குச்‌ சில அடை ` 
யாளம்‌ சொல்லியிருக்கிறது. பியூன்‌ என்றால்‌ ஒரு டவாலி, 
யூனிஃபாரம்‌ இருக்கிறதோ இல்லையோ? அப்படித்தான்‌ 

. இவனுக்கும்‌ சிகை (குடுமி), பஞ்சகச்சம்‌ இவைகளை அடை 


யாளமாகச்‌ சொல்லியிருக்கிறது. இவையெல்லாம்‌ 'நான்‌ 
உசத்தி' என்று காட்டுகிற (Superiority-G) அடையாளம்‌ 
(Symbol) இல்லை. நான்‌ சமஸ்த ஜனசமூகத்துக்கும்‌ சேவகன்‌; 
வேதத்தின்‌ சேவகன்‌ என்று தெரிவிக்கவே அவை இருக்கின்றன. 
இந்த அடையாளங்களை நீங்கள்‌ போட்டுக்‌ கொண்டால்தான்‌ 
நான்‌ பட்டணத்துக்கு வருவேன்‌'' என்று, நான்‌ “கிராக்கி” 
செய்து வந்தேன்‌. 


நான்‌ இராக்கி செய்தது பலிக்கவில்லை. நடை, உடை, 
பாவனைகளை மாற்றிக்‌ கொள்ள இஷ்டம்‌ இல்லையோ? 
அல்லது துணிச்சல்‌ இல்லையோ? ஆனால்‌ என்னை வருந்தி 
வருந்திக்‌ கூப்பிடுவதும்‌ நிற்கவில்லை. கடைசியில்‌, “நாம்‌ 


“சொன்னதைச்‌ செய்யாவிட்டால்கூட நம்மை இவர்கள்‌ கூப்பிடு 


வது. நிற்கவில்லை. அதனால்‌ இன்னமும்‌ நம்மிடம்‌ ஒரு பிரியம்‌, 
அபிமானம்‌, மரியாதை இருக்கிறது என்றுதான்‌ அர்த்தம்‌. சரி, 
இவர்கள்‌ ஆசைக்குத்தான்‌ விட்டுக்‌ கொடுத்து, பட்டணத்துக்குப்‌ 
போகலாமே! அங்கே போய்‌ இவர்களுக்கு நடுவிலேயே 
உட்கார்ந்து கொண்டு நம்‌ ஆசையைத்‌ திரும்பத்‌ திரும்பச்‌ 
சொல்லி ஏதாவது துளி பலிக்கிறதா என்று பார்ப்போமே! 
மடம்‌ என்று ஒரு ஸ்தாபனம்‌ (Institution) இருப்பதே 
ஜனங்களின்‌ தோஷங்களுக்கு நிவிருத்தி சொல்லி, அவர்களை 
நல்வழிப்படுத்துவதற்குத்தானே! நமக்குக்‌ குறையாகத்‌ தோன்று 
வதை, அவர்கள்‌ கேட்டாலும்‌ கேட்காவிட்டாலும்‌ சொல்லிக்‌ 
கொண்டே இருக்கவேண்டியதுதானே நம்‌ கடமை?' என்று 
முடிவு பண்ணினேன்‌. கிராக்கி பண்ணிக்‌ கொண்டதை விட்டு 
விட்டு மறுபடி பட்டணத்துக்குப்‌ போக ஆரம்பித்தேன்‌. 


ஜனங்கள்‌ ரொம்பச்‌ சந்தோஷத்துடன்‌ எனக்கு உபசாரம்‌ 
பண்ணி, பேட்டைக்குப்‌ பேட்டை கொட்டகை, வீதிபவனி 
எல்லாம்‌ செய்கிறபோது, அவர்கள்‌ மனஸைப்‌ புண்படுத்துகிற 
மாதிரித்‌ தோஷங்களைச்‌ சொல்லலாமா?  அவரவருக்கும்‌ 
வாழ்க்கையில்‌ எத்தனையோ சிரமங்கள்‌, இப்போது லோகம்‌ 
முழுக்க இருக்கிற தத்தளிப்பில்‌ - ஒவ்வொருவருக்கும்‌ உள்ள 
கஷ்டங்களுக்கு எல்லையே இல்லை. இதன்‌ நடுவே கொஞ்சம்‌ 
கஷ்டத்தை மறந்திருக்கலாம்‌ என்று இங்கே அக 

புண்படுத்தலாமா? அல்லது ஏதோ. வந்தவர்களெல்லாம்‌ 
சந்தோஷப்படுறெ மாதிரியே (பேச்சுக்‌) , கச்சேரி செய்து 
விட்டுப்‌ போய்விடலாமா? 


அவர்கள்‌ வாழ்க்கைக்கு, சமூக கேஷேமத்துக்கு நல்லதாக 
எதையும்‌ சொல்லாமல்‌, தற்காலிகச்‌ சந்தோஷமாகக்‌ கச்சேரி 
செய்வதென்றால்‌ அதற்கென்றே சங்கதக்காரர்கள்‌ இருக்கிறார்‌ 
கள்‌. ஆகையால்‌ என்னைக்‌ கச்சேரிக்கு கூப்பிட வேண்டாம்‌. 
நான்‌ பணத்துக்குக்‌ கச்சேரி செய்கிறேன்‌ என்றால்‌, அப்‌ 
போதைக்குச்‌ சந்தோஷப்படுத்தி விட்டுத்தான்‌ போக 
வேண்டும்‌. ஆனால்‌ பணம்‌ வாங்க நான்‌ வரவில்லை. 
மடத்துக்கு இவ்வளவு பணம்‌ தேவையில்லை. அதிகமாகப்‌ 
பணம்‌ வந்தால்‌ இன்னும்‌ அதிகமாக ஸந்தர்ப்பணை, ஸதஸ்‌ 
என்று நடத்தி உடனே செலவாகித்தான்‌ போகிறது. எனவே 
இவ்வளவு பணம்‌ இல்லாமலே கிராமங்களில்‌ சுற்றிக்‌ கொண்டு 
மடத்தை நடத்தி விடலாம்‌. ஆனால்‌ ஜனசமூகம்‌ முழுவதற்கும்‌ 
நல்லதை எடுத்துச்‌ சொல்லப்‌ பிரயத்தனம்‌ செய்ய வேண்டும்‌. 
மடத்தின்‌ குறிக்கோள்‌ (Purpose) இதுதானே! 


இப்படியெல்லாம்‌ யோசித்துக்‌ கடைசியில்‌, “கேட்பவர்கள்‌ 
காரியத்தில்‌ செய்தாலும்‌ சரி, செய்யா விட்டாலும்‌ சரி, அது 
அவர்கள்‌ விஷயம்‌. அவர்களுக்குப்‌. பிடித்தாலும்‌ சரி, பிடிக்கா 
விட்டாலும்‌ சரி - நம்‌ கடமை, அப்பா, இது இதுகள்‌ ஆத்ம 
சிரேயஸுக்கும்‌ லோக க்ஷ்மத்துக்கும்‌ நல்லது. நீ இவற்றைச்‌ 
செய்ய உன்னாலான பிரயத்தனங்களைப்‌ பண்ணிப்‌ பாரப்பா” 
என்று சொல்வதுதான்‌! இவ்விஷயத்தைத்‌ திரும்பத்‌ திரும்பக்‌ 
காதில்‌ போடுவதுதான்‌ நம்‌ “ட்யூட்டி (கடமை) என்ற 
முடிவுக்கு வந்தேன்‌. இப்படி வெறும்‌ வாய்‌ வார்த்தையாகச்‌ 
சொல்வதற்குமேல்‌ நான்‌ ஒன்றும்‌ தண்டித்து, Hongo பண்ண 
முடியாது. எல்லாம்‌. ஒன்றாகிவிட வேண்டும்‌ என்கிற 
கட்சிகளில்கூட ஒழுக்கக்‌ குறைவுக்கு நடவடிக்கை (discipilinary 
action) என்று எடுத்து, சிலரைத்‌ தீண்டாதார்‌ மாதிரி வெளியே 
தள்ளிவிடுகிறார்களே (expel), அம்மாதிரிப்‌ பிரஷ்டம்‌ (ex: 
communicate) ` பண்ண எனக்கு அதிகாரமில்லை. அத்தனை 
அதிகாரம்‌ “ரைட்‌' நான்‌ கேட்கவும்‌ இல்லை. காதில்‌ போடுவது 

என்னால்‌ முடிந்ததைச்‌ செய்யாமலிருக்கக்‌ கூடாது என்றே 
வந்திருக்கிறேன்‌. 


எங்கேயோ யாரோ ஒருத்தர்‌ நான்‌ சொல்வதை எடுத்துக்‌ 
கொண்டு ஆரம்பித்து விட்டால்‌ போதும்‌. அதுவே துளித்‌ 
துளியாக வளர்ந்து விடும்‌. கொஞ்சம்கூட நியாயமில்லாத 
இயக்கங்களெல்லாம்‌ பத்துப்பேர்‌ கூப்பாட்டில்‌ ஆரம்பித்து 
மகாப்‌ பெரிசாக' வளர்ந்து விடவில்லையா? நல்லதற்கு 
இப்படிப்‌ பத்துப்பேர்‌ சேர்ந்தால்‌ போதும்‌. 


அப்படிப்பட்டவர்கள்‌ கிடைப்பார்கள்‌ என்று நம்பிக்‌ 
கொண்டுதான்‌ நானும்‌ விடாமல்‌ சொல்கிறேன்‌. உங்களை 
யெல்லாம்‌ நான்‌ ரொம்பவும்‌ அதிருப்திப்படுவதாக நினைத்துத்‌ 
துக்கப்பட வேண்டாம்‌. நவீன வாழ்க்கை முறையின்‌ இக்கல்‌, 
கோளாறு எனக்குத்‌ தெரியாமலில்லை. அதிலே மாட்டிக்‌ 
கொண்டால்‌, விடுபடுவதில்‌ உள்ள சிரமம்‌ தெரிது. 
இத்தனைக்கும்‌ நடுவில்‌ அங்கங்கே கும்பாபிஷேகம்‌, பஜனை, 
பிரவசனம்‌ என்று நீங்கள்‌ நிறைய ஏற்பாடு செய்வதைப்‌ 
பார்த்தால்‌ - இவை நாளுக்கு நாள்‌ அதிகமாகிக்‌ கொண்டிருப்‌ 
பதைப்‌ பார்த்தால்‌ - சந்தோஷமாகவே இருக்கிறது. 
இவற்றைப்‌ பார்த்தே, இவை எல்லாவற்றுக்கும்‌ எது 
ஜீவாதாரமோ, உயிர்‌ நிலையோ அந்த வேதரக்ஷ்ண தர்மத்தை 


` எடுத்துச்‌ சொல்லலாம்‌ என்று எனக்கே ஒரு நம்பிக்கை, தெம்பு 


வந்திருப்பதால்தான்‌ இதையெல்லாம்‌ சொல்கிறேன்‌. சாஸ்திர 
விரோதமான தப்புகளுக்கு இப்போது நிறைய இடமிருந்தா 
லும்‌, வருங்காலம்‌ என்ன ஆகுமோ என்ற விசாரத்துக்கு 
நிறைய இடம்‌ இருந்தாலும்‌, க்ஷேமத்துக்கான அறிகுறிகளையும்‌ 
அங்கங்கே பார்க்கிறேன்‌, 'எல்லாம்‌ போய்விட்டது; பாக்கி 
யிருப்பதும்‌ போய்விடும்‌' என்று அழாமல்‌, வளர்ந்து வருகிற 
இந்த நல்ல அம்சங்களை மேலும்‌ விருத்தி செய்து, வளர்க்க 


வேண்டியதையும்‌ எடுத்துச்‌ சொல்லி வருவதுதான்‌ மூறை; 


அப்படிச்‌ செய்தால்‌ தப்பு வழியில்‌ போகிறவர்களுக்கும்‌ 
நாளடைவில்‌ க்ஷேம வழியில்‌ புத்தி வரும்‌. 
இந்த நம்பிக்கையோடு பழைய வழிமுறைகளைக்‌ காதில்‌ 
போடுகிறேன்‌. 'பழையது” என்பதற்காகவே அதுதான்‌ உயர்த்தி 

லேயே அது உதவாதது என்று ஒதுக்கி விடவும்‌ கூடாது. புதிசு, 
பழசு என்பதால்‌ ஒன்று வேண்டும்‌, வேண்டாம்‌ என்பதே 
யில்லை. அதன்‌ பிரயோஜனம்‌ என்ன என்பதைப்‌ பரீட்சித்துப்‌ 
பார்த்தே எடுத்துக்‌ கொள்ள வேண்டும்‌. அல்லது தள்ள 
வேண்டும்‌. அல்லது இருக்கிற புதிசையும்‌ எடுத்துக்‌ கொள்‌ 
வோம்‌. தப்பாக இருக்கிற பழசைத்‌ தள்ளுவோம்‌. அப்படியே 
புதிசில்‌ இருக்கிற கெட்டதுகளைத்‌ தள்ளுவோம்‌. பழசில்‌ 
இருக்கும்‌ நல்லதுகளை எடுத்துக்‌ கொள்ளுவோம்‌. காளிதாசன்‌ 
கூட இப்படித்தான்‌ சொல்கிறான்‌. 


ஆசையாகக்‌ கூப்பிட்டு எனக்கு உபசாரம்‌ செய்கிற 
உங்களிடம்‌, முதலில்‌ உங்களுடைய புதுவழிகளில்‌ இத்தனைக்‌ 
கெடுதல்‌ இருக்கிறது என்று சொல்ல எனக்கே மனசு 
வரவில்லைதான்‌. மற்ற விஷயங்களைப்பற்றி உபந்நியாசம்‌ 
செய்தேன்‌. பக்தி, ஞானம்‌, கலாசாரம்‌, ஊர்க்கதை எல்லாம்‌ 
சொன்னேன்‌. அதெல்லாம்‌ நல்ல விஷயங்கள்தான்‌. ஆனாலும்‌ 
அவை எல்லாம்‌ களை, பூ, பழம்‌ மாதிரி என்றால்‌, அவற்றுக்‌ 
கெல்லாம்‌ ஆதாரமாக ஒரு வேர்‌ இருக்கிறது - அது வேதம்‌ 
தான்‌. வேரான வேதரக்ஷணம்‌ இல்லாமல்‌ வேறு எதுவுமே 
இல்லை. இதை விட்டுவிட்டு மற்றதைச்‌ சொல்லிப்‌ 
பயனில்லை. இந்த மூல கைங்கரியத்தைச்‌ சொல்வதென்றால்‌, 
குறைகளைச்‌ சொல்லத்தான்‌ வேண்டும்‌. மற்ற விஷயங்களைப்‌ 
பேசிக்‌ கொஞ்ச நாளைக்‌ கழித்தபின்‌, இத்தனை நாள்‌ உங்களில்‌ 
ஒருத்தனாகப்‌ பழகி விட்டதால்‌, எனக்கே உங்களிடம்‌ 
சிநேகிதம்‌, ஸ்வாதீனம்‌ வந்து விட்டது. குறையைச்‌ சொல்ல 
முன்போலத்‌ தயங்க வேண்டாம்‌ என்று வேத விஷயத்துக்கு 
வந்திருக்கிறேன்‌. 


இந்தக்‌ காரியத்துக்குத்தானே நான்‌ வந்திருப்பதே! என்‌ 
காரியத்தை எடுத்த எடுப்பில்‌ சொல்லலாமா? என்னை: 
உபசரித்துச்‌ சந்தோஷப்படுகிற உங்கள்‌ காரியத்தை நீங்கள்‌ 
முடித்துக்கொண்டுவிட்ட பிறகு, இனிமேல்‌ என்‌ காரியத்தைச்‌ 
சொல்லலாம்‌ என்று சொல்கிறேன்‌. வேதரக்ஷணம்தான்‌ அந்தக்‌ 
காரியம்‌. 


இதற்காக, இத்தனை நாள்‌ உங்களை இத்தனை 

என்று விநோபா மாதிரி நானும்‌ ஒரு '“ஸம்பத்தி தானம்‌' கேட்‌ 
கிறேன்‌. அஹ்வரும்‌ : அத்யயனம்‌ செய்து, தங்கள்‌ பிள்ளை 
களுக்கும்‌ ` செய்விக்க வேண்டும்‌ என்பது ஒரு பக்கம்‌ இருக்‌ 
கட்டும்‌. இது அவசியம்‌ செய்ய வேண்டியதுதான்‌. அதைவிட 
அவசியமாக முதலில்‌ செய்ய “வேண்டிய காரியம்‌ ஒன்று 
உண்டு; அதாவது, இப்போதும்‌ “மூச்சைப்‌ பிடித்துக்‌ கொண்டு 
நடந்து வருகிற வேத பாடசாலைகளை மூடிப்‌ போகாமல்‌ 
அவற்றைத்‌ தொடர்ந்து நடைபெறப்‌ பண்ண வேண்டும்‌. 
இதற்காக வித்யார்த்திகள்‌ (மாணவர்கள்‌) அத்யாபகர்கள்‌ 
(ஆசிரியர்கள்‌) இருவருக்கும்‌ நிதி உதவி செய்ய வேண்டும்‌. 
இன்னும்‌ பல பாடசாலைகளை வைத்து வேத மூலத்தை 
சொல்லிக்‌ கொடுப்பது; அப்புறம்‌ அதன்‌ அர்த்தத்தை: - வேத 
பாஷ்யத்தை - சொல்லிக்‌ கொடுப்பது, இவற்றில்‌ பரீட்சை 
வைப்பது ஆகிய காரியங்களைச்‌ செய்ய வேண்டும்‌. படிக்கிற 
காலத்தில்‌ வித்யார்த்திக்கு ஸ்டைஃபண்ட்‌ (உபகாரச்‌ சம்பளம்‌) 
கொடுக்க வேண்டும்‌. பரீட்சையில்‌ பாஸ்‌ பண்ணியவுடன்‌ 
மார்க்கைப்‌ பொறுத்துக்‌ கணிசமான சம்பாவனை செய்ய 
வேண்டும்‌. இப்படியெல்லாம்‌ செய்தால்தான்‌ வேதம்‌ 
இருக்கும்‌. இதற்கெல்லாம்‌ மூலதனம்‌ வேண்டும்‌. 

இதற்காகச்‌ சில டிரஸ்ட்கள்‌ இருக்கின்றன. பலர்‌. தனித்தனி 
யாக பூதானம்‌ செய்திருக்கிறார்கள்‌.. விநோபா மாதிரி பூதானம்‌ 
வாங்கினேன்‌. இப்போது உச்சவரம்புச்‌ சட்டங்கள்‌ வந்து 
விட்டன. இனி நில உரிமைகள்‌ எப்படியிருக்கும்‌ என்று சொல்‌ 
வதற்கில்லை. அதனால்தான்‌ “ஸம்பத்திதான்‌' கேட்கிறேன்‌. 

அதர்வது, ஒவ்வொருவரும்‌ மாஸா மாஸம்‌ தங்கள்‌ ஜன்ம 
நக்ஷத்திரத்தன்று என்னை நினைத்துக்‌ கொண்டு (நான்தானே 
கொடுக்கச்‌ சொல்லிக்‌ கேட்கிறேன்‌!) ஒரு ரூபாயை ஒரு 
உண்டியில்‌ போட்டுவிட வேண்டும்‌. ஒரு வருஷம்‌ ஆனதும்‌ 
இந்த 12 ரூபாயை வேதரக்ஷண நிதிக்கு அனுப்பிவிட 
வேண்டும்‌.' இப்படி அனுப்புறெவர்களுக்கு இங்கே மடத்தில்‌ 
நடக்கிற பூஜைப்‌ பிரசாதம்‌ - விபூதி: குங்குமம்‌, மந்திராக்தை 
- மாஸா மாஸம்‌ அவர்கள்‌ ஜன்ம நக்ஷத்திரத்தன்று அனுப்பி 
வைக்கப்படும்‌. வருஷத்தோறும்‌* இந்த தர்மத்தைப்‌ புதுப்‌ 

] “டு நன்கொடை ரூபாய்‌ 60/- ஆகவும்‌ ஆயுள்‌ நன்கொடை 
pa ர்‌ அபபட கப்பட்டன. அனுப்ப ண முகவரி: 
Vedha Rakshana Nidhi Trust, 12, Govind Street, T.Nagar Madras-17. 

பித்துக்‌ கொண்டிருந்தால்‌, சந்திரமெளலீசுவரப்‌ பிரசாதமும்‌ 
நிற்காமல்‌ அகத்தைத்‌ தேடி வந்து கொண்டிருக்கும்‌." 


எத்தனையோ செலவு செய்கிறீர்கள்‌. வரிகள்‌ (Tax) கொடுக்‌ 
கிறீர்கள்‌. இது நான்‌ போட்டிருக்கிற டாக்ஸ்‌. மாஸம்‌ ஒரு 
ரூபாய்‌ எனக்காகக்‌ கொடுக்க வேண்டும்‌. எல்லோரும்‌ அப்படிச்‌ 
செய்தால்‌ பல துளி பெருவெள்ளம்‌ என்று வேதரகஷணத்துக்‌ 
கும்‌ பெரிய பலம்‌ கிடைக்கும்‌. 


அடுத்த ஸந்ததிக்கு எப்படியாவது வேதத்தை ரக்ஷித்துக்‌ 
கொடுத்துவிட வேண்டும்‌ என்ற ஆலோசனைதான்‌ எனக்கு 
எல்லாவற்றையும்விட முக்கியமாக இருக்கிறது. 


வேதம்‌ ஏன்‌ இருக்க வேண்டும்‌ என்றால்‌, முதலில்‌ அந்த 
மந்திர சப்தம்‌. அதிலுள்ள wae கர்மாக்கள்‌ லோகத்தில்‌ 
இருந்து கொண்டிருந்தாலே சகலருக்கும்‌ பெரிய க்ஷேமம்‌. 
இதனால்‌ மழை, தன - தானிய சுபிக்ஷம்‌ உண்டாவதோடு 
ஜனங்களின்‌ எண்ணங்களும்‌ உத்தமமானதாக ஆகும்‌. இரண்‌ 
டாவதாக உலகம்‌ முழுவதற்குமான ஒரு மதமாக வைதிகமே 
இருந்திருக்கிறது என்பது சகல தேசத்தவருக்கும்‌ தெரிந்து, 
இதனாலேயே ஒரு ஒற்றுமை, சாந்தி ஏற்பட வேண்டுமானால்‌, 
நம்‌ தேசத்தில்‌ வேதத்துக்கு என்றே வாழ்க்கையை அர்ப்‌ 
பணித்த (dedicate) ஒரு கூட்டம்‌ இருந்து கொண்டே இருக்க 
வேண்டும்‌. இப்படியாக இன்றைக்கும்‌ என்றைக்கும்‌ நம்‌ தேசத்‌ 
துக்கு மட்டுமின்றி லோகம்‌ முழுவதற்கும்‌ சுபிக்ஷத்தையும்‌, 
ஆத்ம சாந்தியையும்‌ உண்டாக்குவதற்காகத்தான்‌, வேத 
ரக்ஷணத்தை அதி முக்கியமாகச்‌ சொல்லி வருகிறேன்‌. 


“வேதம்‌ படிக்காமல்‌ அடுத்த தலைமுறையில்‌ ஒரு 
பிராம்மணன்கூட இருக்கக்‌ கூடாது. அதட்டி மற்றவர்களை 
அதிகாரம்‌ செய்வதற்காக பிராம்மணன்‌ இருக்க வேண்டும்‌ 
என்று சொல்லவேயில்லை. நம்‌ தேசம்‌ மட்டுமல்லாமல்‌ உலகம்‌ 
முழுவதும்‌ ஒன்றாயிருப்பதற்காக, இவனிடம்‌ வந்திருக்கிற 
ஆதிமூலமான தர்மத்தை இவன்‌ காப்பாற்றிக்‌ கொடுக்க வேண்‌ 
டும்‌ என்றே சொல்கிறேன்‌. 

இருந்தால்‌ லோகம்‌ முழுவதும்‌ எப்படி க்ஷேமமடையும்‌ என்‌ 
றால்‌... பவர்‌ ஹவுஸ்‌ இருக்கிறது. அங்கே நாலு பேர்தான்‌ 
வேலை செய்கிறார்கள்‌. ஆனால்‌ ஊர்‌ முழுக்கப்‌ பிரகாசமாய்‌ 
விடுகிறது. அந்த நாலுபேர்‌ வேலை செய்யா விட்டால்‌ ஊரே 
இருட்டாகி விடுகிறது. இப்படியே லோக மங்கள தீபமான 
வேதத்தைத்‌ தூக்கிப்‌ பிடிக்க இங்கே கொஞ்சம்பேர்‌ இருந்தால்‌ 
போதுமானது. இதற்கான .விதை முதலை எப்படியாவது 
காப்பாற்றித்‌ தந்துவிட வேண்டும்‌ என்கிற காரியத்துக்கே 
வந்திருக்கிறேன்‌. இதற்காகவே எனக்குச்‌ செய்கிற உத்ஸவங்‌ 
களுக்கு ஒப்புக்‌ கொண்டேன்‌. இந்த உத்ஸவங்களில்‌ போட்ட 
“ஜயஜய சங்கர, 'ஹரஹர சங்கர்‌” கோஷம்தான்‌ இத்தனை 
பேரை இங்கே என்‌ பேச்சைக்‌ கேட்க இழுத்து வந்திருக்கிறது. 
இப்படி ஒரு கோஷம்‌, ஷேம்‌ இருந்தால்தான்‌ ஆள்‌ சேர்ந்து. 
அதன்‌ மூலம்‌ நம்‌ காரியத்தைச்‌ சாதித்துக்‌ கொள்ளப்‌ பார்க்க 
லாம்‌ என்றே -ஒப்புக்‌ கொண்டேன்‌. எனக்கு உத்ஸவம்‌ நடத்திய 
வர்கள்‌ நான்‌ சொல்வதைக்‌ கேட்க வேண்டும்‌; கேட்பதற்குப்‌ 
பிரயாசையாவது படவேண்டும்‌. 


சிரமத்தோடு சிரமமாக எனக்காகவும்‌ கொஞ்சம்‌ படுங்கள்‌. 
உங்களுக்காக எத்தனையோ காரியம்‌ செய்து கொள்கிறீர்கள்‌ - 
ஆபீஸ்‌, பொழுதுபோக்கு இப்படிப்‌ பலவிதமான பிஸினெஸ்‌ 
பண்ணுகிறீர்கள்‌. எனக்காக இந்த வேத ரக்ஷணத்தைப்‌ 
பண்ணுங்கள்‌. 


எனக்காக, உங்களுக்காக என்று வித்தியாசம்‌ என்ன? .நான்‌,. 
நீங்கள்‌ எல்லாம்‌ ஒன்றுதான்‌. என்‌ காரியம்‌ 
உங்கள்‌ காரியம்தான்‌. வேதத்தை ரக்ஷித்து விட்டால்‌ அதுதான்‌ 
எல்லோருக்கும்‌ பரம சிரேயஸைத்‌ தருகிற ஒரே காரியம்‌. 
இதைச்‌ செய்வதால்‌ க்ஷேமம்‌ உங்களுக்கு, பெயர்‌ எனக்கு! 

இரண்டு கட்சிக்காரர்களின்‌ இழுப்புக்கு நடுவே ஜனங்கள்‌ 
அகப்பட்டுக்‌ கொண்டிருக்கிறார்கள்‌. சாஸ்திரங்களின்‌ வழியி 
லேயே போக வேண்டும்‌ என்று சொல்கிற நாங்கள்‌ ஒரு பக்கம்‌ 
இழுக்கிறோம்‌; சாஸ்திரங்களை மாற்ற வேண்டும்‌ என்கிற 
“சீர்திருத்தக்காரர்கள்‌' இன்னொரு பக்கம்‌ இழுக்கிறார்கள்‌. 
நவீனப்‌ படிப்புமுறை . காரணமாகச்‌ சிறு பிராயத்திலிருந்தே 
சீர்திருத்தங்கள்‌ எனப்படும்‌ மாறுதல்களைச்‌ சிலாகித்துத்தான்‌ 
ஜனங்கள்‌ படித்திருக்கிறார்கள்‌. படிப்பு இப்படி இருந்தாலும்‌, 
பழக்கம்‌ அடியோடு போகவில்லை. யுகாந்தரமாக வந்துள்ள 
நமது சாஸ்திர தர்மங்கள்‌ துளித்துளி எல்லார்‌ வீட்டிலும்‌ 
சமூகத்திலும்‌ பழக்கத்தில்‌ இருக்கத்தான்‌ செய்கிறது. அந்தப்‌ 
பழக்க வாசனை ஒரு பக்கமும்‌, நவீனப்‌ படிப்பு வாசனை 
எதிர்ப்பக்கமும்‌ ஜனங்களை இழுக்கின்றன. இப்போது ஏற்படுத்‌ 
திக்கொண்ட நாகரிக வாழ்க்கையில்‌ திருப்தி இல்லை என்று 
எல்லாருக்கும்‌ தெரிகிறது. பழைய காலத்தில்‌ இருந்த நிம்மதி 
இன்று இல்லை என்று அனைவருக்கும்‌ சர்வ நிச்சயமாகத்‌ தெரி 
Hog. இப்போது முன்னைவிட அதிகப்‌ பணம்‌ இருப்பதாகப்‌ 
பாவனை இருந்தாலும்‌, தரித்திரம்‌ போகவில்லை என்று 
நன்றாகத்‌ தெரிகிறது. “எல்லாம்‌ சுபிக்ஷமாயிருக்றெது; நம்‌ 
தேவைக்கு அதிகமாகவே தானியம்‌ விளைந்திருக்றெது' 
என்றெல்லாம்‌ சொல்லப்பட்டாலும்‌, எங்கே பார்த்தாலும்‌ 
HAY போகவில்லை. முன்னே இருந்த கூரை அல்லது ஓட்டுவீடு 
இப்போது மாடிக்‌ கட்டடமாகி விட்டது. அப்போதெல்லாம்‌ 
ஏதோ நாலைந்து பாத்திரங்கள்‌, பனைமட்டைப்‌ பெட்டி, 
சுரைக்‌ குடுக்கைகள்‌ இவை மட்டுமே வீட்டுக்கு வீடு இருந்தன 
வென்றால்‌, இப்போது ஏராளமான பண்டங்கள்‌ வந்து நிரம்பி 
C&99: In Rnblic இவையெல்லாம்‌! மமக விகழ்க்ஸக்யில்ற வந்தவை 
தான்‌. ஆனாலும்‌ அன்று இருந்த நிம்மதி இன்று இல்லவே 

` இல்லை என்று தெரிகிறது. 


பழைய :ஆசாரப்படி நிம்மதியாக வாழ வேண்டும்‌ என்று 
உள்ளுக்குள்ளே நினைக்கிறார்கள்‌. ஆனால்‌ வெளியிலே 
நாகரிகத்தையும்‌, சீர்திருத்தப்‌ பெருமையையும்‌ விடுவதற்குத்‌ 


` துணிச்சல்‌ இல்லை. இரண்டு வழியிலும்‌ சேராமல்‌ சங்கடப்படு 


கிறார்கள்‌. இந்த இரண்டுங்கெட்டான்‌ நிலைக்கு ஒரு 
உதாரணம்‌ சொல்கிறேன்‌; அநேகமாக எல்லா வீடுகளிலும்‌ 
காந்தியின்‌ படமும்‌ இருக்கிறது. என்‌ படமும்‌ இருக்கிறது. 
ஆனால்‌ காந்தி சொன்னாரே என்பதற்காக விதவா விவாஹம்‌ 
பண்ணிக்கொள்கிற துணிச்சலும்‌ முக்காலே மூணு. வீசம்‌ 
பேருக்கு. வரவில்லை; நான்‌ சொல்கிறேனே என்று குடுமி” 
வைத்துக்‌ கொள்கிற துணிச்சலும்‌ இல்லை. பாவம்‌; ஜனங்கள்‌ 
நிலை தெரியாமல்‌ இரண்டுக்குமாக ஆடிக்‌ கொண்டிருக்கிறார்‌ 
கள்‌. உறுதி வேண்டும்‌; சாஸ்திரத்தில்‌ தளராத பிடிப்பு, 
தைரியம்‌ அவசியம்‌ வேண்டும்‌. 


சாஸ்திர விஷயங்களில்‌ கொஞ்சம்‌ கொஞ்சம்‌ விட்டுக்‌ 
கொடுப்பது என்று வந்தால்கூடக்‌ கடைசியில்‌ வெறும்‌ லெள 
As செளகரியத்தை மட்டும்‌ அனுசரிக்கும்படிதான்‌ ஏற்பட்டு 
விடும்‌. சிலர்‌ நல்லெண்ணத்துடனேயே என்னிடம்‌ வந்து, 
“தர்ம சாஸ்திரங்களை ரிஷிகள்‌ ஏற்படுத்தியிருக்கிறார்கள்‌. 
நீங்களும்‌ ரிஷி மாதிரி இருக்கிறீர்கள்‌. அதனால்‌ காலத்துக்குத்‌ 
தகுந்தபடி. சாஸ்திரங்களை மாற்றிக்‌ கொள்ளுங்கள்‌!” என்று 
கேட்கிறார்கள்‌. வயலில்‌ களை எடுப்பதுபோல இப்போது 
கால நிலையை அனுசரித்துச்‌ சில ஆசார தர்மங்களை 
எடுத்துவிட வேண்டும்‌ என்பது இவர்கள்‌ அபிப்பிராயம்‌. 
இப்போது சிலவற்றைக்‌ களை என்று நினைத்து நான்‌ எடுத்‌ 
தால்‌, இன்னும்‌ கொஞ்ச காலத்துக்குப்‌ பின்‌ இன்னொருத்தர்‌ 
வேறு சில ஆசாரங்களைக்‌ “களை” எடுக்கலாம்‌. இப்படியே 
போய்க்‌ கொண்டிருந்தால்‌, எது பயிர்‌, எது களை என்கிற 
விவஸ்தை இல்லாமல்‌ வயல்‌ முழுவதுமே போய்விடும்‌. 


ரிஷிகள்‌ ஏதோ சொந்த அபிப்பிராயத்தில்‌ சொன்னார்கள்‌ 
என்பதற்காக தர்ம சாஸ்திரத்தை நாம்‌ அனுசரிக்கவில்லை 
ஏன்பதைலெல்வாகும்ற யந்து கன்ன UARKA Fre SEarch Acadamy 
மாறாமல்‌ சாசுவதமாக இருக்கும்‌ ஈசுவர ஆக்ஞையா 

வேதத்தை அனுசரித்தே ரிஷிகள்‌ இந்த விதிகளை ஏற்படுத்‌ 
தியிருக்கிறார்கள்‌ என்பதால்தான்‌ இவற்றைப்‌ ` பின்பற்று 
கிறோம்‌. அதை உள்ளபடி ரக்ஷிக்கத்தான்‌ பிரயத்தனப்பட 
வேண்டுமே அன்றி, மாறுதல்‌ செய்வதற்கு எனக்கு அதிகாரம்‌ 
இல்லை. 


சா்ஸ்திரப்‌ பிரகாரம்‌ நடப்பது இந்தக்‌ காலத்தில்‌ சாத்தியமே 
இல்லை என்று நினைத்துவிடக்‌ கூடாது. வியாபார வேகத்தில்‌ 
வளர்ந்துவிட்ட லெளகிக நாகரிகத்தை விட்டுவிட்டு, தேவை 
களைக்‌ குறைத்துக்‌ கொண்டால்‌ யாருமே இப்படி ஆசாரங்‌ 
களை விட்டுப்‌ பணத்துக்காகப்‌ பறக்க வேண்டியதில்லை. 
பணத்துக்காகப்‌ பறக்காதபோது பகவத்‌ ஸ்மரணத்துக்கு 
நிறைய: அவகாசம்‌ கிடைக்கும்‌; வாழ்க்கையில்‌ நிம்மதியும்‌, 
திருப்தியும்‌, செளக்கியமும்‌ தன்னால்‌ உண்டாகும்‌. 


கர்ம அனுஷ்டானங்களைச்‌ செய்யப்‌ பணவசதி வேண்டிய 
தேயில்லை. ஆடம்பரமாகச்‌ செலவு செய்து பூஜை செய்ய 
வேண்டும்‌ என்பதில்லை. காய்ந்த துளசி தளமும்‌, வில்வ 
பத்திரமும்‌ பூஜைக்குப்‌ போதும்‌. நாம்‌ சாப்பிடுறெ அன்னத்‌ 
தையே நைவேத்தியம்‌ என்று காட்டினால்‌ போதும்‌. 
'விவாகமும்‌ சாஸ்திர அனுஷ்டானம்தானே? அதற்கு ஏகமாகச்‌ 
செலவாகிறதே?' என்று கேட்கலாம்‌. ஆனால்‌ இப்போது 
நடக்கிற ஆடம்பரம்‌ எதுவுமே சாஸ்திர சம்மதமான விவாகத்‌ 
துக்குத்‌ தேவையில்லை. குறிப்பாக, இப்போது விவாகங்களில்‌ 
மிகப்பெரிய செலவாக உள்ள வரதக்ஷிணைக்குச்‌ சாஸ்திர 
சம்மதமே இல்லை. சாஸ்திர சம்மதமான கர்மங்களுக்குப்‌ 
பணம்‌ முக்யமாக இருந்தால்‌, பணக்காரர்களுக்கு மட்டும்தான்‌ 
நம்‌ மதம்‌ உரித்தானது என்றாகி விடும்‌. உண்மையில்‌ அப்படி 
இல்லவே இல்லை. 

அறம்‌, பொருள்‌, இன்பம்‌, வீடு என்கிற நாலு வாழ்க்கைப்‌ 
பயன்களில்‌ இன்பத்தை மட்டும்‌ தேடி அதற்காகப்‌ பொருளுக்கு 
அலைந்து கொண்டிருக்கிறோம்‌. இதை மாற்றி வீட்டுக்காக 
(மோக்ஷத்துக்காக) அறத்தின்‌ (தர்மம்‌) மூலம்‌ பாடுபட வேண்‌ 
டும்‌. வாழ்க்கையை எளியதாக்கிக்‌ கொண்டால்‌, பொருளுக் 
காக அலைய வேண்டாம்‌; அறங்களை அப்போது பின்பற்ற 
ரய டர ய்‌ பூம்‌ பபப ட்டை 

சமயமும்‌ சமூகமும்‌ 


சமய விதிகளில்‌ Av லெளகிகத்தில்‌ அசெளகரியம்‌ உண்‌ 
டாக்குகின்றன: தர்ம சாஸ்திர விதிகளில்‌ சில சமூக வாழ்வில்‌ 
(Social life) கஷ்டம்‌ உண்டாக்குகின்றன - என்பதைக்‌ காரணம்‌ 
காட்டிச்‌ சீர்திருத்தக்காரர்கள்‌ சாஸ்திரங்களை மாற்றுகிறார்கள்‌. 


நமது தர்ம சாஸ்திரங்களின்‌ அடிப்படையையும்‌ லக்ஷியத்‌ 
தையுமே இந்த சீர்திருத்தக்காரர்கள்‌ அறிந்திருக்கவில்லை. இவர்‌ 
கள்‌ “சமூக வாழ்வு' (Social life) என்கிறபோது, ஆத்மார்த்த 
மானதைக்‌ குறிப்பிடவில்லை. புதுப்புது அரசியல்‌ முறைகள்‌, 
ஸயன்ஸ்கள்‌, வியாபார மாறுதல்கள்‌, பொருளாதாரம்‌, 
ஃபாஷன்கள்‌ இவற்றையே சமூக வாழ்வு என்கிறார்கள்‌. இவை 
யாவும்‌ பலவிதமான மாறுபாடுகளுக்கு ஆளாகிக்‌ கொண்டிப்‌ 
பவை. வெறுமே லெளகிகத்தை மட்டும்‌ சமூகம்‌ குறிக்‌ 
கோளாகக்‌ கொண்டிருந்தால்‌, சமூக வாழ்வுக்காக உள்ள விதி 
களும்‌ அதற்கேற்ப மாறலாம்‌. ஆனால்‌, நம்‌ சாஸ்திரங்கள்‌ சமூக 
வாழ்வை இப்படி லெளகிகமாக மட்டும்‌ கருத்தில்‌ கொண் 
டவை அல்ல. அவை அஆத்மார்த்தமானவை. மனிதனானவன்‌ 
சம்ஸாரத்திலிருந்து விடுபடுவதற்கு வழி சொல்வதே சாஸ்திரத்‌ 
தின்‌ லக்ஷியம்‌. லெளகிகமாக மட்டுமே அரசியல்‌, அறிவு நூல்‌ 
கள்‌, பொருளாதாரம்‌ ஆகியன உள்ளபோதுதான்‌ அவை 
மாறும்‌. நம்‌ பண்பாட்டிலோ வெறும்‌ லெளகிகம்‌ என்று 
எதுவுமே இல்லாமல்‌ ராஜாங்கம்‌, சமூக வாழ்வு, அறிவு 
சாஸ்திரம்‌, பொருளாதாரம்‌, கலைகள்‌ ஆகிய எல்லாமும்‌ ஆத்ம 
அபிவிருத்திக்கு உபாயங்களாக்வே உள்ளன. ஆத்மார்த்தமான 
சத்தியங்கள்‌ எந்நாளும்‌ மாறுவதில்லை. மாறுகிற சமூகத்தை 
அந்த மாறாத சத்தியத்தில்‌ நிலைப்படுத்துவதற்காக சாஸ்திரங்‌ 
கள்‌ விதித்த நியதிகளும்‌ மாறாதவையே! : 

சமூக வாழ்வுக்கான விஷயங்களை மாற்றிக்‌ கொள்ளலாம்‌. 
ஆனால்‌, ஆத்ம க்ஷேமத்தையே லக்ஷியமாக வைத்து, “அதற்கு 
அனுசரணையாக லெளகிக வாழ்வுக்கு விதிகள்‌ செய்து தருகிற 
போது, இவ்விதிகளை மாற்ற முடியாது. தர்மசாஸ்திர விதிகள்‌ 
லெளகிகத்தில்‌ ௮செளகரியமாயிருக்கிறது என்று குறைபடுவதே 
பொருந்தாது. ஏனென்றால்‌, தர்மசாஸ்திரம்‌ இகலோக செளக்‌ 
இயத்தை முக்கியமாகவே கருதவில்லை. இகலோகத்தில்‌ பலவித 
அசெளகரியங்களை அனுபவித்தாவது பரலோக சுகம்‌ பெறு 
வதற்கே அது உபாயம்‌ சொல்கிறது. ஆனபடியால்‌, அதை 
உலக ரீதியில்‌ நமது செளகரியப்படி மாற்ற வேண்டும்‌ என்பது 
நியாயமில்லை. 


ர்திருத்தக்காரர்களைக்‌ குற்றம்‌ சொல்லிப்‌ பயனில்லை. 
அவர்கள்‌ இப்படிக்‌ கருதுவதற்குக்‌ காரணம்‌, நம்முடைய கல்வி 
முறையே ஆகும்‌. மற்ற தேசங்களில்‌ அவரவருடைய மதத்துக்‌ 
கும்‌ படிப்பு முறைக்கும்‌ இடையே முரண்‌ இல்லை. துரதிர்ஷ்ட 
வசமாக, நம்‌ தேசத்திலோ வெள்ளைக்காரர்கள்‌ காலத்தில்‌ 
ஏற்பட்ட பள்ளிக்கூடங்கள்‌ நம்‌ மதத்தொடர்பே இல்லாமல்‌ 
உருவாயின. ஜீவனத்துக்காக எல்லோரும்‌ இந்தப்‌ படிப்பி 
லேயே போய்‌ விழும்படி. ஆயிற்று. குழந்தைப்‌ பருவத்திலேயே 
இவ்வாறு சொந்த சாஸ்திரங்களில்‌ தொடர்பில்லாமல்‌ அந்நிய 
முறையில்‌ ஊறியதால்‌, நம்‌ புராதன சாஸ்திரங்களில்‌ பற்றோ 
நம்பிக்கையோ ஏற்படவே வழி இல்லாமல்‌ ஆகிவிட்டது. 
சாஸ்திரங்களின்‌ உத்தேசம்‌ இன்னது என்றே தெரியாததால்‌, 
அவற்றின்‌ விதிகளையும்‌ மனம்‌ போனபடி மாற்றலாம்‌ என்று 
எண்ண ஆரம்பித்து விட்டார்கள்‌. 


புராணங்கள்‌ புளுகு மூட்டை, சாஸ்திரங்கள்‌ குருட்டு 
நம்பிக்கையை வளர்ப்பவை என்பதைத்தான்‌ ஆரம்பத்‌ 
இலிருந்தே நம்‌ குழந்தைகள்‌ கேட்டு வருகிறார்கள்‌. இவர்‌ 
களுக்கு எப்படி நம்‌ மத அனுஷ்டானங்களிலும்‌ ஆசாரங்‌ 
களிலும்‌ பிடிப்பு ஏற்பட முடியும்‌? 


சிறு பிராயத்திலிருந்தே ஆஸ்திக புத்தியை வளர்க்க வேண்‌ 
டும்‌. நமது மத அனுஷ்டானங்களை விடாமல்‌ பற்றி ஒழுகி 
உத்தமமாக வாழ்கிற சிரேஷ்டர்களின்‌ சங்கத்தில்‌ குழந்தை 
களைப்‌ பழக்க வேண்டும்‌! இந்திரிய அதீதமான அனுபவம்‌ 

பெற்ற ரிஷிகள்‌ பிரத்தியக்ஷ அனுபவத்தின்மீது தந்த இரந்தங்‌ 
களே ஆத்ம க்ஷேமத்துக்கு வழி காட்டுபவை என்ற நம்பிக்‌ 
கையை உண்டாக்க வேண்டும்‌. இகலோக செளக்கியம்‌, சமூக 
வாழ்வு இவற்றையும்‌ ஆத்ம க்ஷேமத்துக்கு உகந்த முறையில்‌ 
ஒழுங்குபடுத்தித்‌ தரவே ரிஷிகள்‌ சாஸ்திரங்களைத்‌ தந்தார்கள்‌ 
என்ற விசுவாசத்தை ஏற்படுத்த வேண்டும்‌. அப்போதுதான்‌ 
லெளகிக செளக்கியத்துக்கும்‌ மேலாகச்‌ சமய விதிகளைக்‌ கருதி 
அனுசரிக்கிற அறிவு நாட்டில்‌ வளரும்‌. 


தலைவவிக்குப்‌ 


பரிகாரம்‌ 
சிரச்சேதமா? 


இப்போது பெரிய பெரிய தலைவர்களிலிருந்து ஆரம்பித்‌ 
துத்‌ தெருவில்‌ போகிறவன்வரை அத்தனை பேரும்‌ ஜாதி 
எதற்கு? என்கிறார்கள்‌. நாமும்தான்‌ இதைப்பற்றிப்‌ பேசலாமே 
என்று 'ஆரம்பித்தேன்‌. நன்றாக ஆலோசனை பண்ணிப்‌ 
பார்த்தால்‌, இப்படிப்பட்ட ஒரு பாகுபாடு இருப்பதுதான்‌ 
எல்லோருக்கும்‌ க்ஷேமம்‌ என்று தெரிகிறது. சமூகம்‌ முழுவதும்‌ 
முன்னேறுவதற்கும்‌ சரி, அவரவரும்‌ சித்த சுத்தியடைந்து 
ஆத்மாவைக்‌ கடைத்தேற்றிக்‌ கொள்வதற்கும்‌ சரி, இந்த 
ஏற்பாடே நிரம்பச்‌ சகாயம்‌ செய்கிறது என்று தெரிகிறது. 


இதை நான்‌ சொல்கிறேன்‌ என்பதற்காக ஒப்புக்‌ கொள்ள 
வேண்டியதில்லை; சாஸ்திரங்கள்‌ சொல்கின்றன என்பதற்காக 
ஒப்புக்‌ கொள்ள வேண்டியதில்லை. 'முன்னேற்றத்‌ 'துக்கு 
விரோதிகளான பிற்போக்குக்காரர்கள்‌ என்றே . எங்களை 
வைத்துவிட்டாலும்‌ சரி, ஆனால்‌ இந்தத்‌ தேசம்‌ எப்படியும்‌ 
முன்னேற வேண்டும்‌ என்பதுதான்‌ ஒருத்தருக்கு ல௯்ஷியமாக. 
இருந்தது என்பதை எல்லோரும்‌ ஒப்புக்‌ கொள்கிறார்கள்‌. 
தேசத்தில்‌ இருந்த பேதங்களை, மூட நம்பிக்கையை. எல்லாம்‌ 

காகவே அவர்‌ கங்கணம்‌ கட்டிக்‌ கொண்டிருந்தார்‌ என்று. 
எல்லோரும்‌ நம்புகிறார்கள்‌. அப்படிப்பட்ட அந்த ஒருத்தரான 
காந்தி இந்த வர்ணாசிரம தர்மத்தை மனப்பூர்வமாக ஒப்புக்‌ 
கொண்டு ரொம்பவும்‌  சிலாகித்திருக்கிறார்‌. இதைச்‌ சொன்‌ 
னாலாவது எல்லாரும்‌ இந்த ஏற்பாட்டில்‌ இருக்கிற நல்லதை 
எடுத்துக்‌ கொள்வீர்களோ என்பதால்‌ சொல்கிறேன்‌. 
My Varnashrama Dharma (என்‌ வர்ணாசிரம தர்மம்‌) என்றே 
காந்தி ஒரு வியாஸம்‌ எழுதியிருக்கிறார்‌. அதிலே, *“இந்த 
வர்ணாசிரமம்‌ என்பது மனுஷ்யனுக்குத்‌ தானாக ஏற்பட்டது. 
ஸ்வாபாவிகமானது. இயல்பானது. ஒருத்தனுக்குப்‌ பிறப்‌ 
பாலேயே அமைந்துவிட்ட விஷயம்‌ அது. இந்த இயற்கை 
விதியையே ஹிந்து மதம்‌ ஒரு ஸயன்ஸாக, சாஸ்திரமாக 
ஒழுங்குபடுத்தித்‌ தந்திருக்கிறது என்கிறொர்‌. இந்த ஏற்பாடு, 
தொழிலை நாலாகப்‌ பிரித்துக்‌ கடமைகளைத்தான்‌ தருறெதே 
தவிர, சலுகைகளைத்‌ தரவில்லை. ஒருத்தன்‌ தனக்கு உசத்தி 
கொண்டாடிக்‌ கொள்வதோ, இன்னொருத்தனை மட்டம்‌ தட்டி 
வைப்பதோ ஹிந்து மதத்தின்‌ உயிர்ப்‌ பண்புக்கே விரோத 
- மானது. அவரவரும்‌ தங்களைத்‌ தாங்களே கட்டுப்படுத்திக்‌ 
கொண்டு வாழவும்‌, சமுதாயத்தின்‌ சக்தியை விரயமாக்காமல்‌ 
சிக்கனமாகக்‌ காக்கவுமே வர்ணாசிரமம்‌ இருக்கிறது” என்றெல்‌ 
லாம்‌ ரொம்பவும்‌ சிலாகித்துச்‌ சொல்லியிருக்கிறார்‌. 'தீண்‌ 
டாமையைத்தான்‌ நான்‌ தீமை என்று சண்டை போடுகிறேனே 
யொழிய, வர்ணாசிரமம்‌ என்பது ஸயன்ஸ்‌ மாதிரி ஒரு சத்தி 
யத்தையே சொல்கிறது என்பதால்‌ அதை ஆதரிக்கவே செய்‌ 
கிறேன்‌. ஒருத்தனுடைய பிறப்பை அடிப்படையாக வைத்துத்‌ 
தொழில்களைப்‌ பிரித்துக்‌ கொடுக்கிற வர்ணாசிரம தர்மம்‌, 
சமுதாய வாழ்வுக்கு ரொம்பவும்‌ ஆரோக்கியமூட்டுவது 
என்பதே. என்‌ அபிப்பிராயம்‌. இது ஏதோ குறுகிய புத்தியால்‌ 


* Varnashrama is, in my opinion inherent in human nature and Hinduism 
has simply (reduced) it to a science. It does attach to birth. The division 
defines duties they confer no privileges, Varnashrama is self-restraint and 


conservation and economy of energy. — (Mahatma Gandhi; My Varnashrama 
Dharma). 

செய்த ஏற்பாடில்லை. இந்த ஏற்பாடு. ஒரு தொழிலாளிக்‌ 
குக்கூட பெரிய அறிவாளிக்குள்ள அந்தஸ்தைத்‌ தருகிற 
அமைப்பு என்பதே என்‌ அபிப்பிராயம்‌. * என்றெல்லாம்‌ 
சனாதனிகளைவிடப்‌ பெரிதாக ஆதரித்துப்‌ பேசுகிறார்‌. 


“ஆனாலும்‌ அவர்‌ செய்த பல காரியங்கள்‌ ஆசார 
அனுஷ்டானங்களில்‌ உள்ள வித்தியாசங்களைப்‌ . புறக்கணிப்‌ 
பதாகவே இருந்தனவே; கலப்பு மணத்தைக்கூட அவர்‌ 
ஆதரித்தாரே” என்றால்‌, அதந்குக்‌ காரணம்‌, “வர்ண தர்மம்‌ 
ரொம்ப நல்லதுதான்‌ என்றாலும்‌ தற்போது அது சீர்குலைந்து 

S போயாகிவிட்டது. இனிமேல்‌ அதை மறுபடி புத்துயிர்‌ 
கொடுத்துப்‌ பழையபடி எழுப்ப முடியாது. சாரம்‌ போனபின்‌ 
சக்கையைப்‌ பிடித்துக்‌ கொண்டிருக்கிற மாதிரி, வர்ண தர்மப்‌ 
படியான தொழில்‌ பங்கீடு சிதறிப்‌ போய்விட்ட இன்றைக்கு, 
வெளி வித்தியாசங்களை மட்டும்‌ பிடித்து வைத்துக்‌ கொள்வது 
மகா தப்பு' என்று அவர்‌ நினைத்து விட்டார்‌. 


நான்‌ அப்படி நினைக்கவில்லை. நம்முடைய மதத்துக்கு 
முதுகெலும்பு மாதிரி இருக்கும்‌ ஒரு ஏற்பாடு சொஸ்தப்படுத்த 
முடியாதபடி பாழாகி விட்டது என்று விட்டு விடுவதானால்‌ 


சாரியன்‌ என்று சொல்லிக்‌ கொண்டு ஒரு ஸ்தாபனத்தை நடத்து: 
வது சமூகத்தைப்‌ பிடுங்‌ 
மாகவே பழைய ஏற்பா! 
மடம்‌ வேண்டியதில்லை! 


e 


+ I have often shown the distinction between Varnashrama and untoucha— 
bility. I have defended the one as a rational scientific fact and condemned 
the other an excrescence and unmitigated evil... I do regard Varnashrama as 
a healthy division of work based on birth. Varnashrama is my opinion, was 


not conceived in any narrow spirit. On the contrary. It gave the labourer the 


same status as the thinker. é 

< — Ibid 

ஆனால்‌ இன்னமும்‌ அப்படி ஆகி விடவில்லை என்றே நம்பிக்‌ 
கொண்டிருக்கிறேன்‌. அல்லது இன்னும்‌ கொஞ்ச நாளில்‌ அது 
அடியோடு அழிந்து போகிறதைத்‌ தவிர வேறுவழி இல்லை 
என்றும்‌ நான்‌ நினைத்து விடவில்லை. இப்போதாவது நாம்‌ 
விழித்துக்கொண்டு செய்ய வேண்டியதை முழுமூச்சோடு 
செய்தால்‌ அதைப்‌ புதுத்‌ தெம்போடு எழுந்திருக்கப்‌ பண்ண 
லாம்‌ என்றே நம்புகிறேன்‌. மற்றத்‌ தொழில்‌ பிரிவினைகள்‌ 
எப்படிக்‌ கலைந்து போனாலும்‌ போகட்டும்‌. எல்லாவற்றுக்கும்‌ 
உயிர்‌ நாடியாக இருக்கப்பட்ட வேதாத்யயனம்‌ இன்னமும்‌ 
அங்கங்கே ஓரொரு பாடசாலையில்‌ பழைய வழி தப்பாமலே 
இருந்து கொண்டுதான்‌ இருக்றெது. இப்போது கணிசமான 
வசதிகளைச்‌ செய்துகொடுத்து வேத வித்தையைப்‌ பரப்புவதழ்‌ 
காக எடுத்திருக்கிற பிரயத்தனங்களுக்கும்‌ உற்சாகமான 
வரவேற்பு இருக்கிறது. நிறைய வித்யார்த்திகள்‌ சேருகிறார்கள்‌. 
அடுத்த தலைமுறையில்‌ வேதம்‌ என்று ஒன்று இருக்கப்‌ பண்ணு 
வதற்கு ஒரு சின்னக்‌ கூட்டமாவது நிச்சயமாக இருக்கிறது. 
இதை இருக்கப்‌ பண்ணுவதும்‌ மேலும்‌ விருத்தி பண்ணப்‌ பாடு 
படுவதும்‌ தான்‌ என்‌ கடமை. இது ஒன்று இருந்து விட்டால்‌ 
மற்ற வர்ணங்களில்‌ ஏற்படுகிற குளறுபடிகளால்‌ உண்டாகும்‌ 
தோஷங்களும்‌ நிவிருத்தியாக வழி பிறக்கும்‌. ஓர்‌ உதாரணமாக 
(example), வழிகாட்டியாக (guide) பிராம்மணம்‌ - அத்தனை 
பிராம்மணர்களும்‌ இப்படிச்‌ செய்யா விட்டாலும்‌, ஒரு 
சிலராவது - தன்‌ பிராசீன வழியிலேயே உறுதியாக இருந்து 
கொண்டிருந்தால்‌, இதுவே மற்றவர்களையும்‌ அவரவர்களுக்‌ 
கான தர்மத்தில்‌ திருப்பி விடுகிற சக்தியாக (influence) 
இருக்கும்‌. 


காந்தியும்‌ என்னைப்‌ போலவே வர்ணாசிரம தர்மத்தை 

ஆதரித்தவர்தான்‌. ஆனால்‌ அது, யதார்த்தத்தில்‌ கெட்டுப்‌ 
Guia. அதைச்‌ சீர்திருத்த முடியாது என்று நினைத்து 
அவர்‌ விட்டுக்கொடுத்து விட்டார்‌. நானோ இந்தத்‌ தர்மம்‌ 
மங்கித்தான்‌ போய்க்‌ கொண்டிருக்கிறது என்றாலும்‌, அடி 
யோடு அணைந்து விடவில்லை; இருக்கிற பொறிகளை ஊதி 
ஊதி நன்றாக மூட்டிவிட முடியும்‌ என்று நினைக்கிறேன்‌. 


ஏனென்றால்‌ இதை விட்டால்‌ சமுதாயத்துக்கு மகத்தான : 


கஷ்டம்தான்‌ வருகிறது என்பது நம்‌ தேசத்தின்‌ கடைசி ஐம்பது 

வருஷ சரித்திரத்தைப்‌ பார்த்தாலே தெரிகிறது. வர்ண தர்மம்‌ 
இல்லாத மற்றத்‌ தேசங்களின்‌ பெரிய நாகரிகங்களுக்கு ஏற்‌ 
பட்ட கதியைப்‌ பார்த்தாலும்‌ தெரிகிறது. 


மெஷின்கள்‌, பெரிய ஆலைகள்‌ வந்ததுதான்‌ பழைய 
பாரம்பரியத்‌ தொழில்கள்‌ நலிவதற்கு முக்கியமான காரணம்‌. 
எளிய வாழ்க்கையில்‌ மெஷினுக்கு அதிக இடமில்லை. கைத்‌ 
தொழில்களே செய்து எல்லோரும்‌ எளிமையாக வாழ்ந்தால்‌ 
பழைய ஏற்பாடுகளைக்‌ காப்பாற்றி விடலாம்‌. “மனுஷ சக்தி 
யைக்‌ கொண்டுதான்‌ காரியங்கள்‌ நடக்க வேண்டும்‌. ராக்ஷஸ 
மெஷின்கள்‌ கூடாது; வாழ்க்கையே ரொம்ப எளிமையாக 
இருக்க வேண்டும்‌; அத்யாவசியத்‌ தேவைக்கு அதிகமாகத்‌ 
துளிக்கூட டாம்பீகமே உதவாது” என்றெல்லாம்‌ காந்தியும்தான்‌ 
ஓயாமல்‌ சொல்லி வந்தார்‌. இப்படி அவர்‌ சொன்னதெல்லாம்‌ 
வர்ண தர்மத்தை நிலைப்படுத்துவதற்கு அனுகூலம்தான்‌. 


ஆனால்‌ இப்போது சர்க்கார்‌ திட்டங்கள்‌, ஜனங்களின்‌ 
மனப்பான்மை எல்லாமே இந்த எளிய வாழ்க்கை, கைத்‌ 
தொழில்கள்‌ இவற்றுக்கு வித்தியாசமாக ஆகியிருக்கின்றன. 
ஆனால்‌ இன்னமும்‌ வாயால்‌ “காந்தி “காந்தி என்று ஸ்தோத்‌ 
திரம்‌ பண்ணிக்‌ கொண்டிருப்பதை மட்டும்‌ விடக்‌ காணோம்‌. 
ஏனென்றால்‌ அவர்‌ நிச்சயமாகவே சமுதாயத்துக்கு நல்லதை 
நினைத்து, சமத்துவத்துக்காகப்‌ பாடுபட்ட சீர்திருத்தவாதி 
தானே தவிர, பழசு என்பதற்காகவே சாஸ்திரங்களைப்‌ பிடித்‌ 
துக்கொண்டிருக்கிற “முரட்டு ஸனாதனி' அல்ல என்பதில்‌ எல்‌ 
லோருக்கும்‌ நம்பிக்கையிருக்கிறது. அதனால்தான்‌ இப்படி நடு 
நிலையிலிருந்து பார்க்கப்பட்டவர்‌ வர்ணாசிரமத்தைப்‌ பற்றி 
என்ன சொல்கிறார்‌ என்று எடுத்துச்‌ சொன்னால்‌, அது உங்‌ 
களுக்கு மனஸில்‌ கொஞ்சம்‌ அழுத்தமாகவே பதியக்கூடும்‌ 
என்று நினைத்தேன்‌. : : 


இப்போது பொதுவாக ஜாதி வேண்டாம்‌ என்று ஏன்‌ 
சொல்கிறார்கள்‌ என்றால்‌, இதனால்‌ உசத்தி - தாழ்த்தி உண்‌ 
டா, சண்டை ஏற்பட்டு விடுகிறது என்று நினைப்பதால்தான்‌. 
வாஸ்தவத்தில்‌ உயர்த்தி - தாழ்த்தியே இல்லை என்பதற்காகச்‌ 

“வாஸ்தவத்தில்‌ இருக்கிறதோ இல்லையோ, இப்படி. ஒரு 
அபிப்பிராயம்‌ வந்து விட்டதால்‌ சண்டைகள்‌ ஏற்பட்டிருப்பது 
நன்றாகத்‌ தெரிகிறதோ, இல்லையோ? இந்தச்‌ சண்டைகள்‌ 
வேண்டாம்‌ என்பதால்தான்‌ ஜாதி வேண்டாம்‌ என்கிறோம்‌” 
என்கிறார்கள்‌. 


ஆனால்‌ இப்படிச்‌ சொல்வது, தலையை வலிக்கிறது 
என்பதற்காகச்‌ சிரச்சேதம்‌ பண்ணிக்‌ கொள்கிற மாதிரிதான்‌. 
பழைய தர்மத்துக்கு ஒரு தலைவலி மாதிரிச்‌ சண்டை வருகிறது 
என்றால்‌, உண்மையை எடுத்துச்‌ சொல்லி, பக்குவமாக, ஹித 
மாக, சாந்தமாக, விடாமல்‌ விளக்கிச்‌ சொல்லி - அதைப்‌ 
போக்கடித்து, பழைய தர்மத்தை ஆரோக்கியமாக வைப்பது 
தான்‌ சிகித்ஸை முறை. சண்டை வந்திருக்கிறதே, அதனால்‌ மூல 
தர்மத்தையே கொன்று விடலாம்‌: என்றால்‌, அது அஸம்பா 
விதம்‌. 


ஒரு விஷயம்‌ சண்டைக்கு ஆஸ்பதமாக இருக்றெது என்ற 
ஒரு காரணத்துக்காக, அந்த விஷயத்தையே அழித்துவிட 
வேண்டும்‌ என்றால்‌ லோகமே நடக்க முடியாது. லோகத்தில்‌ 
எதையெடுத்தாலும்‌ கட்சி - பிரதிகட்சி இருக்கத்தான்‌ செய்யும்‌; 
அபிப்பிராய பேதம்‌ வரத்தான்‌ செய்யும்‌. அப்படியானால்‌ ஒவ்‌ 
வொரு விஷயமாக அழித்துக்‌ கொண்டே போவதா? 


இப்போது குறிப்பாக இரண்டு சமாசாரங்களால்‌ ஏகப்‌ 
பட்ட சண்டை உண்டாகி வருகிறது. ஒன்று, பாஷை; இன்‌ 
னொன்று, கொள்கை (ideology). இதற்காகப்‌ பாஷையே வேண்‌ 
டாம்‌, கொள்கையே வேண்டாம்‌ என்று ஆக்கி விடுவதா? 


இப்போது இந்தத்‌ தேசத்தில்‌ வந்திருக்கிற பாகை்ைச்‌ சண்டை 
மாதிரி எங்கேயும்‌ பார்த்ததில்லை. ஜாதிச்‌ சண்டையெல்லாம்‌ 
இதனிடம்‌ உறைபோடக்‌ காணாது என்கிற மாதிரி அங்கங்கே 
யும்‌ வெறிக்கூத்தர்கப்‌ பார்த்து விட்டோம்‌. தமிழனுக்கும்‌ 
தெலுங்கனுக்கும்‌ சண்டை, ஹிந்திக்காரனோடு "உரிமைப்‌ 
Guri’. பெங்காலிக்கும்‌ பீகாரிக்கும்‌ சண்டை. கன்னடியனுக்‌ 
கும்‌ மராட்டியக்காரனுக்கும்‌ சண்டை, ஹிந்திக்கும்‌ இங்கிலீ 
ஷாக்கும்‌ சண்டை என்று தேசம்‌ முழுவதும்‌ கசாமுசா என்று 

னதைப்‌ பார்க்கிறோம்‌. பாஷை விஷயம்‌ வாய்ச்சண்டை 

யாக இல்லாமல்‌ கையும்‌ ஓங்கி அசல்‌ சண்டையாகவே ஆகி 
யிருக்கிறது. 'பல பாஷைகள்‌ இருப்பதால்தான்‌ இப்படிச்‌ சண்‌ 
டைகள்‌ வருகின்றன. பாஷைகளையே அழித்து விடலாம்‌. 
ஊமையாகி விடலாம்‌” .என்றால்‌, இதற்குப்‌ பரிகாரமாகுமா? 


இன்னொன்று: எந்தக்‌ கொள்கை (ஐடியாலஜி)யின்‌ பேரில்‌ 
ஆட்சி இருக்க வேண்டும்‌, ராஜாங்கம்‌ அமைக்க வேண்டும்‌ என்‌ 
பதற்காக நடக்கிற சண்டைகள்‌ கொஞ்சமல்ல. இதிலே கம்யூ 
னிஸம்‌, காபிடலிஸம்‌ என்பது பெரிய பிரிவு - பெரிய: சண்‌ ` 
டைக்கு இடமாகி, லோகம்‌ முழுக்க, கண்டத்துக்குக்‌ கண்டம்‌ 
பரவியிருக்கிறது. தினம்‌ பேப்பரைப்‌ பார்த்தால்‌, சின்னச்சின்ன 
தேசங்களையும்‌ இந்தச்‌ சண்டை விட்டு வைக்கவில்லை என்று 
தெரிகிறது. உலக யுத்தம்‌ என்று மூளாமலே, எத்தனையோ 
தேசங்களில்‌ அன்றன்றும்‌ ஆயிரக்கணக்கான ஜனங்கள்‌ 
அநியாயமாகச்‌ செத்துக்‌ கொண்டிருக்கிறார்கள்‌. கம்யூனிஸ - 
காபிடலிசச்‌ சண்டை தவிர அங்கங்கே மானார்‌கி (முடியரசு) 
விழுந்து குடியரசு வருவதும்‌, மிலிடரி ஆட்சி, டிக்டேடர்ஷிப்‌ 
(சர்வாதிகாரம்‌) என்று வருவதும்‌, அவற்றுக்காகப்‌ பலபேர்‌ 
பலியாவதும்‌, இந்த “ஐடியாலஜி'யால்தான்‌. எல்லோரும்‌ 
பொதுவாகத்‌ தங்கள்‌ கொள்கையே ஜனநாயகப்‌ பண்பு 
(டெமாக்ரஸி) என்று மட்டும்‌ சொல்லிக்‌ கொள்கிறார்கள்‌. 
ஆனால்‌ உள்ளூற இருக்கிற வித்தியாசங்களோ பெரிதாக இருப்‌ 
பதால்தான்‌ இத்தனை சண்டை ஏற்படுகிறது. , Š 

சண்டையிருக்கிறதே என்பதற்காக ஒரு “ஐடியாலஜி'யும்‌ 
வேண்டாம்‌ என்றால்‌, ராஜாங்கம்‌ என்பதே ஒவ்வொரு 
கொள்கையை உடையவர்களால்‌ ஏற்படுவதுதானே? அரசியல்‌ 
கொள்கை ஒன்றுமே வேண்டாம்‌ என்றால்‌, சர்க்காரே வேண்‌ 
டாம்‌ என்றல்லவா ஆகும்‌? அப்படியானால்‌ சர்க்கார்‌ என்ற 
அமைப்பையே அடித்துவிட்டு மிருகங்கள்‌ மாதிரி ஆகி விடு 
வதா? பாஷைச்‌ சண்டையிருப்பதால்‌ பாஷையே வேண்டாம்‌. 
கொள்கைச்‌ சண்டையிருப்பதால்‌ கவர்மெண்டே வேண்டாம்‌ 
என்று ஒப்புக்கொண்டால்‌, ஜாதிச்‌ சண்டை - மதச்‌ சண்டைகள்‌ 
இருப்பதால்‌ ஜாதி-மதமும்‌ வேண்டாம்தான்‌. ஆனால்‌ அப்‌ 
போது இன்னொருபடி மேலே போய்ப்‌ பார்த்தால்‌, நாம்‌ எல்‌ 
லோரும்‌ இருப்பதால்தானே சண்டை போட்டுக்‌ கொள்ள முடி 
. இறது? அதனால்‌ நாமே... (பேசவொண்ணாமல்‌ ஸ்ரீ பெரிய 

வார்கள்‌ சிரித்து விடுகிறார்கள்‌.) 


ஆக, பரிகாரம்‌ என்னவென்றால்‌ சண்டைகளைத்‌ தீர்ப்பது 


தானே தவிர, மூலத்‌ தத்துவத்தையே தீர்த்துக்கட்டி விடுவ 
தல்ல. 


இப்போது ஜாதியே கூடாது என்று பெரிதாகச்‌ சொல்கி 
றார்களே தவிர, “எலெக்ஷன்‌ என்று வந்துவிட்டால்‌ அங்கே 
ஜாதிதான்‌ முக்கியமாகி விடுகிறது. சகல கட்சிகளும்‌ ஜாதியை 
வைத்துத்தான்‌ 'வோட்‌' வாங்கக்‌ காரியம்‌ நடத்துகின்றன. 
“ஜாதியே வேண்டாம்‌' என்பது உண்மையில்‌ “ஒரு ஜாதிமட்டும்‌ 
வேண்டாம்‌' என்பதற்காகத்தான்‌ இருக்கிறது. 


வாஸ்தவத்தில்‌ தனக்கென ஒரு சமூகப்‌ பொறுப்பு இல்லா 
மலே பெயரளவில்‌ மட்டும்‌ இருக்கிற ஜாதிகளை வெறும்‌ 
சுயாபிமானத்துக்காக வளர்ப்பது நியாயமே இல்லை. சமுக 
க்ஷேமத்துக்காகவே ஒவ்வொரு கூட்டத்தாரிடம்‌ பாரம்பரிய 
மாக ஒவ்வொரு காரியத்தைக்‌ கொடுத்து வளர்ப்பதுதான்‌ எல்‌ 
லோருக்கும்‌ நல்லது. முக்கியமாகச்‌ சப்த விசேஷம்‌, தத்‌ 
.வார்த்தம்‌ இரண்டாலும்‌ உயிர்க்குலம்‌ முழுவதற்கும்‌ நன்மை 
செய்கிற வேதத்தை ஓதிக்கொண்டு, அதிலிருக்கும்‌ கர்மானுஷ்‌ 
டானங்களைச்‌ செய்வதையே, வாழ்க்கைப்‌ பணியாகக்‌ (life 
work) கொண்ட ஒரு கூட்டம்‌ இந்தத்‌ தேசத்தில்‌ இருந்து கொண்‌ 
டேயிருக்க வேண்டும்‌. 


ஜாதியிருப்பதால்தான்‌ உயர்த்தி - தாழ்த்திச்‌ சண்டை 
என்று புது நாகரிகக்காரர்கள்‌ நினைத்தாலும்‌, இந்த உயர்த்தி - 
தாழ்த்தி அபிப்பிராயம்‌ அடியோடு போக வேண்டும்‌ என்பதற்‌ 
காகவே நான்‌ இந்தத்‌ தர்மம்‌ இருந்தாக வேண்டும்‌ என்கிறேன்‌. 
“நாம்‌ இப்படிப்‌ பிறந்தோமா? சரி, இது ஈசுவர சித்தம்‌. 
ஈசுவராக்ஞையால்‌ நமக்கு இந்தக்‌ காரியம்‌ லபித்திருக்கிறது. 
இதைச்‌ செய்து நம்மாலான சமூக க்ஷேமத்தைச்‌ செய்வோம்‌. 
இன்னொருத்தனுக்கு இன்னொரு காரியம்‌ பாரம்பரியமாக வந்‌ 
இருக்கிறது என்றால்‌, அது அவனுக்கு ஏற்பட்ட ஈசுவராக்லை. 
அவரவரும்‌ அதைச்‌ செய்து -ஈச்வரார்ப்பணம்‌ பண்ணுவோம்‌' 
என்ற மனோபாவம்‌ ஏற்பட்டு விட்டால்‌,. அப்புறம்‌ ஒரு காரி 
யம்‌ உசத்தி, இன்னொன்று தாழ்த்தி என்று நினைப்பதற்கு 

இடமேயில்லை அல்லவா? இந்த மனோபாவம்‌ உண்டாகத்‌ 
தான்‌ நாம்‌ பிரயத்தனம்‌ செய்ய வேண்டும்‌. பிரசாரம்‌ செய்ய 
வேண்டும்‌. i 


பெரிய பிரயத்தனம்‌, முதலான பிரசாரம்‌ என்னவென்றால்‌ 
நாமே அப்படி வாழ்ந்து காட்டுவதுதான்‌. அப்போது வாய்ப்‌ 
பிரசாரமே தேவைகூட இல்லை. ஏற்கெனவே ஜாதி முறையால்‌ 
உயர்வு - தாழ்வு வந்திருந்தால்‌ அது மூலத்‌ தத்வத்தைச்‌ சரி 
யாகப்‌ புரிந்து கொள்ளாததன்‌ கோளாறுதான்‌. இந்தக்‌ 
கோளாறுகூடப்‌ போகிற மாதிரி இப்போது நாம்‌ இந்தத்‌ 
தர்மத்தைக்‌ குற்றமில்லாமல்‌ அனுஷ்டித்து வளர்க்கச்‌ சங்கற்பம்‌ 
செய்து .கொள்ள வேண்டும்‌. 


“ஜீவனம்‌, ஜீவனம்‌' என்று எப்போது பார்த்தாலும்‌ பணத்‌ 
தின்‌ ஞாபகமாகவே இருப்பதுதான்‌ இப்போது ஜாதி தர்மம்‌ 
போனபின்‌ நாம்‌ பார்க்கிற நிலை. 70, 75 வருஷம்‌ முந்தி 
வரைக்கும்‌ எவனுக்குமே இப்படி ஜீவனத்தின்‌ ஞாபகம்‌ இருக்க 
வில்லை. கடமையின்‌ ஞாபகம்தான்‌ இருந்தது. ஜீவனமே குறி 
என்றால்‌ யார்‌ யாரிடம்‌ அதிகப்‌ பணமோ, பெரிய பதவியோ 
போகிறதோ அவர்களைப்‌ பார்த்து மற்றவர்கள்‌ அசூயைப்‌ 
பட வேண்டியதுதான்‌; சண்டை போட வேண்டியதுதான்‌. 
அவனவனுக்கும்‌ அதது கடமை என்கிறபோது, அதில்‌ உயர்வு 
- தாழ்வு இல்லவே இல்லை. ஆனால்‌ பணம்‌ குறிக்கோள்‌, 
பதவி குறிக்கோள்‌ என்றால்‌ அதிகப்‌ பணம்‌ சேர்க்கிறவன்‌ 
உயர்த்தி, மற்றவன்‌ தாழ்த்தி, பெரிய பதவியில்‌ வருகிறவன்‌ 
உயர்த்தி, மற்றவன்‌ தாழ்த்தி, என்ற பேத அபிப்பிராயங்கள்‌ 
வந்து கொண்டுதான்‌ இருக்கும்‌. அதாவது வர்ண தர்மத்தில்‌ 
வாஸ்தவத்தில்‌ இல்லாத ஏற்றத்தாழ்வு, அது எடுபட்டுப்‌ 
போனால்தான்‌ உண்டாகிறது: அதனால்‌ ஜாதிகள்‌' எல்லாமே 
` போய்‌, ஜாதிச்‌ ச்ண்டை போய்‌ விட்டாலும்‌ வேறு விதத்தில்‌ 
வகுப்புப்‌ பூசல்‌ (Class conflict) ஏற்படத்தான்‌ செய்யும்‌. இதைத்‌ 
தான்‌ பிரத்யக்ஷமாகவே நன்றாக அனுபவித்து . வருகிறோம்‌: 

உயர்த்தி - தாழ்த்தியே இல்லாமல்‌, சண்டையே இல்லாமல்‌ 
எல்லோரும்‌ அரன்‌ குடிமக்களாக அன்போடு, ஐக்கியத்தோடு, 
செளஜன்யத்தோடு, - பரஸ்பர விசுவாசத்தோடு பரஸ்பர 
சகாயம்‌ செய்து கொண்டு எங்கேயும்‌ சாந்தியும்‌ சந்தோஷத்தை 

யும்‌ உண்டாக்க வேண்டும்‌ என்பதற்காகவே பழைய தர்மங்‌ 
களை நலியாமல்‌ காப்பாற்றும்படிச்‌ சொல்கிறேன்‌. இந்த லட்சி 
யத்தில்‌ நாம்‌ கொஞ்சம்‌ அடி. எடுத்து வைத்தால்‌ ஸ்வாமி கை 
கொடுப்பார்‌. அவரைத்தான்‌ பிரார்த்தனை பண்ணுகிறேன்‌. 


மூலமாகிய வேதம்‌ 


நம்முடைய மதம்‌ என்பது சைவம்‌, வைஷ்ணவம்‌ என்று 
இரண்டு பெரிய பிரிவுகளாக இருக்கின்றது. “இதை இரண்டு 
மதம்‌ என்று சொல்வதா? ஒரே மதந்தான்‌ என்று சொல்வதா?” 
என்று சந்தேகம்‌ வரும்‌. 


கிறிஸ்துவ மதத்திலும்‌ காத்லிக்‌, ப்ராடெஸ்டென்ட்‌ என்று 
இரண்டு பிரிவுகள்‌ இருக்கின்றன. இருந்தாலும்‌, ஒரே மதம்‌ 
என்று சொல்கிறார்கள்‌. காரணம்‌ என்ன? இரண்டு பேரும்‌ 
பொதுவாகப்‌ பூஜை செய்ய ஓரே கர்த்தரின்‌ பெயரைச்‌ 
சொல்லி வணங்குகிறார்கள்‌. புத்த மதத்தில்‌ ஹீனயானம்‌, 
மஹாயானம்‌ என்ற இரண்டு மதமாகச்‌ சொல்வதில்லை! 
காரணம்‌ அவர்கள்‌ இரண்டு பேருக்கும்‌ புத்தரே தலைவர்‌. 


இப்படி, சைவர்களுக்கும்‌ வைஷ்ணவர்களுக்கும்‌ ஒரே 
ஸ்வாமி இருக்கிறாரா? இல்லை. இப்போது சாதாரண வைஷ்ண 
வர்கள்‌ எப்படி இருந்தாலும்‌ அவர்களுக்கு ஆசாரிய புருஷர்‌ 
களாக இருப்பவர்கள்‌ சிவன்‌ கோயில்‌ பக்கமே வர மாட்டார்‌ 
கள்‌. விஷ்ணுதான்‌ அவர்களுக்கு ஸ்வாமி. அவர்களுக்கு சிவன்‌ 
ஸ்வாமியே அல்ல. விஷ்ணுவினுடைய பக்தர்களுக்கு, சிவனும்‌ 
ஒரு பக்தன்தான்‌ என்பது அபிப்பிராயம்‌. சைவர்களிலும்‌ தீவிர 
வாதிகள்‌, 'விஷ்ணு ஸ்வாமியே அல்ல; சிவன்தான்‌ ஸ்வாமி; 
விஷ்ணு அவருக்குப்‌ பக்தன்‌” என்று சொல்கிறார்கள்‌. இவர்கள்‌ 
இரண்டு பேரையும்‌ எப்படி ஒரு மதம்‌ என்று சொல்வது? 


“அது போகட்டும்‌; இவர்கள்‌ இரண்டு பேரையும்‌ ஒரு மதம்‌ 
என்று சொல்ல இரண்டு பேருக்கும்‌ பொதுவாக ஏதாவது ஒரு 

மதப்‌ புஸ்தகமாவது இருக்கிறதா?' என்று பார்க்கலாம்‌. 
கிறிஸ்தவம்‌, இஸ்லாம்‌ முதலியவற்றில்‌ பல பிரிவுகள்‌ இருந்தா 
லும்‌, எல்லாருக்கும்‌ பொதுவாக பைபிளும்‌ குர்‌ஆனும்‌ இருப்‌ 
பதுபோல்‌, சைவ வைஷ்ணவருக்குப்‌ பொதுவான பிரமாண 
இரந்தம்‌ இருக்கிறதா என்று பார்க்கலாம்‌. சைவர்கள்‌ தேவாரம்‌ 
முதலிய திருமுறைகளைத்‌ தங்கள்‌ மத நூல்களாக வைத்துக்‌ 
கொண்டிருக்கிறார்கள்‌. வைஷ்ணவர்களோ நாலாயிரத்‌ இவ்வி 
யப்‌ பிரபந்தம்‌ தமது ஆதார நூல்‌ என்கிறார்கள்‌. புஸ்தகங்‌ 
களும்‌ வேறாகப்‌ போய்‌ விட்டன; ஸ்வாமியும்‌ வேறாகப்‌ 
போய்விட்டார்‌. அப்படி இருக்க இரண்டு பேரையும்‌ ஒரே 
மதம்‌ என்று எப்படிச்‌ சொல்வது? 


நமக்குள்‌ சைவர்கள்‌, வைஷ்ணவர்கள்‌ என்று வேறாகச்‌ 
சொல்லிக்‌ கொண்டிருந்தாலும்‌, வெள்ளைக்காரன்‌ நமக்கு 
ஹிந்துக்கள்‌ என்று பொதுப்‌ பெயர்‌ வைத்தானோ நாம்‌ 
பிழைத்தோம்‌. அவன்‌ வைத்த பெயர்‌ நம்மைக்‌ காப்பாற்றியது. 
அவன்‌ மட்டும்‌ 'ஹிந்து என்று பெயர்‌ வைத்திருக்கா விட்‌ 
டால்‌, ஒவ்வொரு ஊரிலும்‌ சைவர்‌, வைஷ்ணவர்‌, சாக்தர்‌, 
முருக பக்தர்‌, பிள்ளையார்‌ உபாசகர்‌, ஐயப்பன்‌ பக்தர்‌, எல்லை 
யம்மனைக்‌ கும்பிடுநறெவர்‌ என்று நம்மைப்‌ பிரித்துக்‌ கொண்டு 
தனித்தனி மதமாக நினைத்துக்‌ கொண்டிருப்போம்‌. இப்போது 
ஹிந்து சமூகம்‌” என்று பொதுப்‌ பெயரில்‌ சொல்லப்படும்‌ 
சமுதாயத்தை இப்படி ஏழெட்டாகத்‌ தனித்தனி மதம்‌ என்று 
பிரித்து விட்டால்‌, அதற்கப்புறம்‌ ஒவ்வோர்‌ ஊரிலும்‌ முஸ்லீம்‌, 
கிறிஸ்துவர்கள்‌ போன்ற மதஸ்தர்கள்தான்‌ அதிகத்‌ தொகை 
இருப்பார்கள்‌. அதாவது, இப்போது தேசத்தின்‌ இரண்டு பகுதி 
களில்‌ மட்டும்‌ பாகிஸ்தான்‌ முளைத்திருப்பதுபோல்‌ இல்லா 
மல்‌, நம்‌ தேசம்‌ முழுவதுமே பாகிஸ்தானாகியிருக்கும்‌. எத்த 
னையே கஇருத்திருமங்கள்‌ செய்து பாகிஸ்தானைப்‌ பிரித்த 
அதே வெள்ளைக்காரன்தான்‌, எத்தனையோ யுக்திகள்‌ செய்து 
நம்மை ஆரியர்‌ - திராவிடர்‌ என்றெல்லாம்‌ பேதப்படுத்திய 
அதே வெள்ளைக்காரன்‌ தன்னையும்‌ அறியாமல்‌ நமக்கு 
“ஹிந்து என்று பொதுப்‌ பெயரைத்‌ தந்து, இன்று இந்தியா 
தேசம்‌ என்று ஒன்று இருக்கும்படியான மகாப்‌ பெரிய நன்மை 
யைச்‌ செய்திருக்கிறான்‌! 
Š னால்‌, நமக்‌ மதமா, ண்டு மதமா? 
An Public I வ்‌, பட்டன்‌ என்ன்‌ eae ள்‌ 


வைஷ்ணவர்களுக்கு ஸ்வாமி வேறே, புஸ்தகம்‌ வேறே சைவர்‌ 
களுக்கு ஸ்வாமி வேறே, புஸ்தகம்‌ வேறே என்று சொன்னாலும்‌ 
உண்மை அப்படி அன்று. இப்போது இருக்கிறவர்களுடைய 
மனோபாவத்தைக்‌ கவனித்தால்‌ அது வேறு மதம்‌ இது வேறு 
மதம்‌, என்று சொல்லக்‌ கூடிய ஹேது வளர்ந்திருக்றெதே தவிர, 
அவர்களுடைய முதல்‌ நூல்களைப்‌ பார்த்தோமானால்‌ 
உண்மை தெரிய வரும்‌. சைவத்‌ திருமுறைகள்‌, நாலாயிர தவ்வி 
யப்‌ பிரபந்தம்‌ என்கிற இரண்டையும்‌ பாடினவர்கள்‌ தங்களது 
நூலே 'முதல்‌ நூல்‌' என்று சொல்லவே இல்லை. நினைக்கவே 
இல்லை; அவர்கள்‌ தங்களை மத ஸ்தாபகர்களாகவும்‌ நினைத்‌ 
துக்‌ கொண்டதேயில்லை. அவர்கள்‌ காலத்துக்கு முந்தியே ஒரு 
மதம்‌ இருந்திருக்கிறது. ஆழ்வார்கள்‌ பாடுவதற்கு முந்தி 
வைஷ்ணவம்‌ இருந்திருக்கிறது. நாயன்மார்களுக்கு முந்தியும்‌ 
சைவம்‌ இருந்திருக்கிறது. இவற்றுக்கு முதல்நூல்‌ எது என்று 
பார்த்தால்‌ மறைகள்தாம்‌; அதாவது வேதங்களே. சைவர்கள்‌ 
ஈசுவரனையே, 


“வேதமோ டாறங்க மாயி னானை” 
*வேதநாதன்‌, வேத தேன்‌, ஆரணன்காண்‌” 


என அநேக இடத்தில்‌ சொல்கிறார்கள்‌. வைஷ்ணவ நூல்களி 
லும்‌ இப்படித்தான்‌, “வேதம்‌ தமிழ்‌ செய்த மாறன்‌ சடகோபன்‌” 
என்று சொல்லியிருக்கிறார்கள்‌. அவர்கள்‌ சொல்லியிருப்பதை 
நாம்‌ சரியாகக்‌ கவனித்தால்‌, இவ்விருவர்களுக்கும்‌ மூலப்‌ 
புஸ்தகம்‌ . ஒன்றே என்பது தெளிவாகும்‌. இப்போது சைவர்‌ 
களுக்கும்‌ வைஷ்ணவர்களுக்கும்‌ முக்கியமாக 'இருக்கிற தேவார 
மும்‌, பிரபந்தமும்‌ ஒரே பொது மூலமான வேதத்தை ஆதார 
மாகக்‌ கொண்டு உண்டானவையே. தேவாரத்தையும்‌ பிரபந்தத்‌ 
தையும்‌ பாடிய மகான்கள்‌ எங்கு .பார்த்தாலும்‌ வேதத்தின்‌ 
பெருமையையே பேசுகிறார்கள்‌. எந்த க்ஷேத்திரத்தை வாணித்‌ 
தாலும்‌, “அங்கே வேத ஒலி மிகுந்திருந்தது; ஹோமப்‌ புகை 
மிகுந்திருந்தது; வேதம்‌, அதன்‌ அங்கங்கள்‌ எல்லாம்‌ தழைத்‌ 

misa என்று பரவசமாகச்‌ சொல்கிறார்கள்‌. ஸ்வாமியைப்‌ 
பற்றிச்‌ சொல்கிற அளவுக்கு வேதத்தைப்‌ பற்றியும்‌ சொல்கிறார்‌ 
கள்‌. 


௦௦0வேகம்‌ஒரேதத்துவத்கைப்பலர்ர்த்தளாக்கிக்‌ தந்திருக்க 

றது. வேதம்‌ என்ற நதியில்‌ இந்த ஒவ்வொரு மூர்த்தி வழிபாடும்‌ 
ஒரு துறை மாதிரி. (வேத நெறி தழைத்தோங்க, மிகு சைவத்‌ 
துறை விளங்க” என்று இதையே சேக்கிழார்‌ சுவாமிகள்‌ சொல்‌ 
கிறார்‌. 


இப்படியே சாக்தம்‌, காணபதம்‌ (பிள்ளையார்‌ உபாஸனை, 
கெளமாரம்‌ (முருகன்‌ வழிபாடு), ஸெளரம்‌ (சூரியனையே 
பரமாத்மாவாக உபாஸிப்பது) முதலான எதை எடுத்துக்‌ 
கொண்டாலும்‌ அதன்‌ ஆதார நூல்களில்‌, இந்த வழிபாட்டுக்கு 
ஆதாரம்‌, வேதத்திலேயே இருக்கிறது; “எங்கள்‌ ஸ்வாமி வேதத்‌ 
திலேயே ஸ்தோத்திரம்‌ பண்ணப்பட்டவர்‌' என்றே சொல்லி 
யிருக்கும்‌. 


க “ஹிந்து மதம்‌ என்ற பெயருக்குள்‌ உள்ள அத்தனை 
பிரிவுக்கும்‌ ஆதாரமான நூல்‌ ஒன்றே என்றாகி விட்டது. 


அந்த ஆதாரமான வேதத்தில்‌, சைவ - வைஷ்ணவ - 
ஸ்மார்த்த சம்பிரதாய ஆசாரியர்கள்‌ எல்லோரும்‌ தசோப 
நிஷத்துக்கள்‌ என்கிற பத்து உபநிஷதங்களுக்கு பாஷ்யம்‌ செய்‌ 
திருக்கிறார்கள்‌. இந்த உபநிஷதங்களுள்‌ பிரம்மம்‌ ஒன்றே 
ஸ்வாமி என்றுதான்‌ சொல்லி யிருக்கிறது. அதற்கே ஓரிடத்தில்‌, 
கடோப நிஷத்தில்‌ விஷ்ணு என்றும்‌, இன்னோரிடத்தில்‌ 
மாண்டூக்ய உபநிஷத்தில்‌ சிவம்‌ என்றும்‌ பெயர்‌ சொல்லி யிருக்‌ 
கிறது. வேத சம்ஹிதைகளில்‌ வருகிற மித்தரன்‌, வருணன்‌, 
அக்னி, இந்திரன்‌ முதலான ” அத்தனை தெய்வங்களும்கூட 
இந்தச்‌ சத்தியத்தின்‌ பல பேர்கள்தான்‌ என்றும்‌. அதே வேதத்‌ 
தில்‌ சொல்லியிருக்கிறது. (ஏகம்‌ ஸத்‌ விப்ரா: பஹாதா வதந்தி) 


ஆனபடியால்‌, நம்‌ . மதத்தின்‌ அத்தனை பிரிவுகளுக்கும்‌ 
பொதுப்‌ புஸ்தகம்‌, பொது ஸ்வாமி இரண்டும்‌ இருப்பதாக 
அக விட்டது. பொதுப்‌ புஸ்தகம்‌ வேதம்‌, பொது ஸ்வர்மி 
பிரம்மம்‌. எனவே, சந்தேகமில்லாமல்‌ நாம்‌ எல்லாரும்‌ ஒரே 
மதந்தான்‌ என்று தீர்மானமாகச்‌ சொல்லிக்‌ கொள்ளலாம்‌. 


அந்தப்‌ பொது ஸ்வாமியையும்‌ நமக்குக்‌ காட்டிக்‌ கொடுத்‌ 
திருப்பது பொதுப்‌ புஸ்தகமான . வேதம்தான்‌. ஸ்வாமியைக்‌ 


பட கொடுத்திருப்பதோடு, ஆசாமிகளான நாம்‌ எப்படி. 

வாழ்க்கை நடத்தி முடிவில்‌ அந்த ஸ்வாமியாகவே ஆக வேண்‌ 
டும்‌ என்பதற்கும்‌ நமக்கு வழிகாட்டிப்‌ பரமோபகாரம்‌ செய்‌ 
வது இந்த வேதம்தான்‌. இகம்‌, பரம்‌ இரண்டுக்கும்‌ அதுதான்‌ 
நமக்கு கதி; அதுதான்‌ இத்தனை சம்பிரதாயங்களுக்கும்‌, சித்‌ 
தாந்தங்களுக்கும்‌ மூலம்‌, வேர்‌. நம்முடைய மதப்பிரிவுகள்‌ எல்‌ 
லாம்‌ வேதத்திலிருந்தே வந்தவை, வேர்‌ ஒன்று; கிளைகள்‌ பல. 


ஆராய்ந்து பார்த்தால்‌, ஹிந்து மதப்‌ பிரிவுகளுக்கு மட்டு 
மன்றி உலகில்‌ உள்ள எல்லா மதங்களுக்குமே மூலம்‌ வேதம்‌ 
தான்‌ என்று தெரியும்‌. அந்த மூலத்தை மங்காமல்‌ ரக்ஷிக்க 
வேண்டும்‌ என்பதே நம்முடைய தலையாய கடமை. 


அடுத்த புத்தகத்தில்‌... 
வைதிக மதம்‌, பொதுவான தர்மங்கள்‌ ஆகிய 
தலைப்புகளின்கழ்‌, கட்டுரைகள்‌ இடம்பெறுகின்றன. 

